

# НАША НІВА

ТЭЛЕПРАГРАМА

БІРЖА ПРАЦЫ

КУЛЬТУРА, ПАЛІТЫКА  
СПОРТ

№ 1 (39)  
1 сакавіка 1996 г.  
пятніца

НЕЗАЛЕЖНЫ ТЫДНЁВІК

## ВАШЛАУ ГАВЭЛ

### ПОСТКАМУНІЗМ



Посткамунізм — цяперашні стан ня толькі краінаў і народаў, але й людзкіх душаў. Прычым гэты настрой "інтэрнацыянальны", гэта значыць аднолькавы што ў Беларусі, што ў Чэхіі, што дзе-небудзь на Кубе. Розніца хіба ў тым, як людзі ў розных краінах спрабуюць даваць сабе рады з гэтым зусім ня радасным станам душы. У гэтым нумары "НН" друкуюцца фрагменты прамовы вядомага эўрапейскага пісьменніка і мысляра, прэзідэнта Чэхіі Вацлава Гавэла. Гавэл выступіў з сваімі развагамі летась 30 кастрычніка ў Дрэздэне, дзе ў мясцовай політэхнічнай акадэміі яму быў нададзены тытул doktora honoris causa.

Чытайце на 3-й старонцы.

## РЭПАРТАЖ

### СУСТРЭНЕМСЯ НА КРУГЛАЙ

Паэт і журналіст Славамір Адамовіч тры месяцы прадаваў незалежную прэсу ў падземным пераходзе на круглай плошчы ў Менску. Парознаму ставіліся да яго мінакі. Шмат каго і чаго нагледзеўся ён сам. Шмат чаго даведаўся й перадумаў. З гэтых назіранняў паўстаў ягонь Практыкум выжывання ў кантэксце "рынковага сацыялізму". Нехта прачытае гэты рэпартаж журналіста як пэўнае кіраўніцтва да дзеяння, нехта знойдзе ў ім элементы аналізу сучаснага беларускага газэтнага бізнэсу, нехта ўбачыць у тэксце літаратуру...

Чытайце на 3-й старонцы.

## ГОМЕЛЬ

### ПРЫВАТНАЯ САЦЫЯЛЁГІЯ

Каб неяк разьвець аднастайную плынь жыцця, можна зрабіць многае. Напрыклад, правесці прыват-

нае сацыялагічнае апытаньне на тэму: "За што мы любім свой горад?" Адказы будуць самыя розныя або самыя аднолькавыя, але абавязкова дадуць падставу для небанальных думак. Наш карэспандэнт у Гомелі Зьміцер Бартосік апытаў гомельскіх студэнтаў пра іх адносіны да роднага гораду.

Глядзі старонку 5.

## ПАНАРАМА

### ЗРАЗУМЕЦЬ ДУДАЕВА

Расейскія ваеначальнікі ваююць у Чачэніі не пад сваімі прозьвішчамі, — сьцьвярджае гісторык, сябра агульнарасейскага руху мусульману Хаджы Мурат Ібрагімбэйлі. — Гэта тлумачыцца страхам кроўнае помсты...

... Джахар Дудаеў — гэта ня дзікі ваяк племені чачэнцаў, але прэзідэнт, абраны сваім народам на дэмакратычных выбарах. Я стараюся зразумець ягонія дзеянні.

... Будзёнаўск і Кізьляр для мяне не тэрытарыяльныя акты, але акты дывэрсіі ў часе вайны. Гэта вынік няшчасьця, прычынаю якога стаўся напад Расеі на Рэспубліку Ічкерыю 26 лістапада 1994 г.



ФОТА ДЕР SPIEGEL

Цалкам гэтую гутарку, а таксама паведамленьні пад рубрыкамі "Палітыка", "Эўрапейская гаспадарка", "Рэлігія", "Тэатар", "Музыка", "Каляндар", — чытайце на старонцы 6.


## АД РЭДАКЦЫІ

На дзевяностым годзе свайго існаваньня "Наша Ніва" пачынае выходзіць штоднёва. Як фэнікс з попелу, зь бяспадзядзя нашага часу вырастае "першая беларуская газета з рысункамі", каб зноў стаць люстэркам жаданьняў і патрэбаў свайго народу.

Гісторыя гэтага найбуйнейшага ў Беларусі выдавецкага праекту разьвівалася гэтак жа сутаргава, як і гісторыя самой нацыянальнай ідэі ў XX ст. Створаная ў 1906 годзе "Наша Ніва" імкліва стала галоўнай трыбунай усяго беларускага: палітыкі, культуры, навукі. На старонках газеты пачыналі сваё ўзьходжаньне ўсе без вынятку класікі тае пары... Спыніўся выхад газеты ў І сусьветную вайну. Першая спроба аднавіць выданьне належыць да 1920 году, калі выйшла ўсяго дзевяць нумароў...

У траўні 1991-га "Наша Ніва" была адноўленая ў Вільні, там дзе яна заўсёды й выходзіла дагэтуль — у радавым гнязьдзе беларускай ідэі, гісторыі й культуры. Тут яшчэ жыві і жыве той беларускі дух, які не зазнаў дэфармацыіў савецкага часу — як гэта адбылося паўсюль у БССР. На працягу пяці апошніх гадоў газета выходзіла раз на месяц і займалася амаль выключна сьветапоглядным — "прамываньнем мазгоў", пастаноўкай беларускай праблематыкі ў нашым часе. Такая "рэабілітацыя" ідэі патрабавала чыстага экспэрымэнту, таму не магло быць і гутаркі пра выдавецкі праект як вытворчы самакуны мэханізм. Перад ініцыятарамі стаяла адна задача — навіязьца да абарваных каранёў нацыянальнай традыцыі.

Многія чытачы ўспрынялі адноўленую "НН" як выданьне элітарнае, замкнёнае ў сабе і далёка ад рэальнага штодзённага жыцця. Але гэта быў неабходны прыярд, безь якога рэдакцыйны калектыў папросту ня змог бы стаць адэкватным вытлумачальнікам таго, што адбываецца ў Бацькаўшчыне. Важна было дайсьці да



сутнасьці падзеяў, зыходзячы не з агульнага ідэалу, а з канкрэтных нацыянальных інтарэсаў краіны, якая воляю лёсу стала самастойнай дзяржавай.

Беларусь, аднак, ня стала дзяржавай нацыянальнай. Для калектыву рэдакцыі "НН" гэта быў знак на тое, каб распачынаць новы этап свае працы. У канцы мінулага году рэдакцыя пераехала зь Вільні ў Менск.

Новы этап дыктую новую форму. Дакладней, сёньня рэдакцыя мае ўжо дастатковую сьветапоглядную базу, каб вярнуцца да канцэпцыі 1910 году — г.зн. да канцэпцыі рэгулярнага тыднёвіка, масавага і самаакупнага, адкрытага да ўсіх

тэмаў і праяваў нашага жыцця. І калі ў папярэднія гады найважнейшай ацэнкай нашае працы была самаацэнка, то цяпер галоўным экзаменатарам газеты будзе чытач.

Новы этап — рынковы. "НН" павінна вярнуць сабе колішні вобраз любімай газеты, але не праз спагаду вузкіх колаў нацыянальна ангажаванай публікі, а праз наклад і ўдзел у нашым выданьні рэкламадаўцаў. Выпісвайце "Нашу Ніву", прапануйце нам рэкламны матэрыял і гэтым Вы дапаможаце тыднёвіку на новым этапе ягонага станаўленьня.

Фэнікс адродзіцца з попелу.

## БІБЛІЯТКА

### СЛАВЯНСКІ АДДЗЕЛ

... Калі ў 1911 г. новы будынак Нью-Ёрскай Публічнай Бібліятэкі на скрыжаваньні Пятай авэню й 42 вуліцы адчыніў свае дзверы для наведнікаў, першым быў чытач Славацкага аддзелу, які 24 траўня ў 9 гадзін 15 хвілін (факт, афіцыйна засьведчаны) увайшоў у пакой на другім паверсе й паставіў подпіс у рэгістрацыйным лістку: Давід Шуб. Ён узяў артыкул прафэсара М.І.Грота "Нравственныя ідеалы нашего времени. Фридрих Ницше и Лев Толстой". Так Д.Шуб увайшоў у аналі гісторыі амэрыканскай культуры. Інфармацыя, цалкам выпадкова захаваная ў архіве й ня менш выпадкова знойдзеная, паведамляе, што Давід Натанавіч Шуб нарадзіўся ў 1888 годзе ў невялікім мястэчку Паставы каля Вільні...

Артыкул Лявона Юрэвіча пра беларускую калекцыю Публічнай Бібліятэкі ў Нью-Ёрку — на 11-й стар.

## ЛІТАРАТУРА

### ЗА ШТО АВІН ЗАБІЎ КАВЕЛЯ?

Новае эсэ Ўладзімера Арлова пра аўтобуснае падарожжа з Наваполацку ў Менск... Звычайная дарога, звычайныя людзі вакол, звычайны дзень. Але калі вы маеце здольнасьць зазіраць у рэчы глыбей, параўноўваць і супастаўляць, калі ў вас багатае ўяўленьне і добрая памяць, то банальнае падарожжа ператвараецца для вас у цэлую чараду прыгодаў і згадак, а ўсё, што адбываецца навакол, набывае раптам вялікі й драматычны сэнс...

Гл. старонку 8.

## СПОРТ

### СІЛА СУПРАЦЬ ІНТУЎЦЫІ

У шахматным матчы Гары Каспарав з кампутарам першую партыю чэмпіён сьвету праіграў...

Падрабязна пра гэта на 12-й стар.

## Інфарматар

12 газэтных палосаў патрэбнае інфармацыі

- Тэлевізійныя праграмы: ад пятніцы да пятніцы.
- TV-Sat. Анаталыі вядомых каналаў спадарожнікавага TV.
- Радые: Свабода, Голас Амэрыкі, Францускае, Нямецкая Хваля, Ватыкан, Бі-Бі-Сі, Польскае, 1012 FM.
- Новыя кнігі. Кніга-поштай. Навіны ад беларускіх выдавецтваў.
- Кіно, відэа, тэатры, музэі, выставы, канцэрты.
- Рынак. Кошты. Тавары.
- Біржа працы. Дзясяткі новых вакансіяў.
- Траспарт. Расклад руху.
- Адукацыя. Паехалі вучыцца за мяжу!
- Адпачынак: гульні, тэсты, забавы.

ПРАЗ ТЫДЗЕНЬ!

пытайцеся ў шапіках

"Саюздруку"

і ў прыватных распаўсюднікаў,

а яшчэ лепш — выпісвайце

НЕЗАЛЕЖНЫ ТЫДНЁВІК  
**НАША НІВА**



наш Індэкс 63125 падпіска сканчаецца 10 сакавіка

## МЫ Й СУСЬВЕТНАЯ ГІСТОРЫЯ

Нашыя адчуваныні не супадаюць з тымі, якія нам штодзённа навязаюць беларускія газеты й асабліва тэлебачаньне. Мы ведаем, што няма пэрспэктываў у гігантаў сацыялістычнай індустрыі (іншая рэч — шкада людзей); пра тыпаж кіраўніка — “самага чалавечнага чалавека” — мы ўжо шмат чыталі ў гістарычнай публіцыстыцы. На тое, што гераізуецца афіцыйна, мы гатовыя часам паглядзець цынчна. Але бездань паміж намі й цяперашнім рэжымам, які імкнецца вызначыць моду ва ўсіх галінах грамадзкага жыцця, нават больш глябальная, чым татальнае недавер да афіцыйных лезунгаў. Мы бачым, што тут няма палітыкі, няма эканомікі, няма рэаліяў — усё суцэльная мэтафізыка. Беларуская дзяржава сёньня — мара для досьледнаў Фройда.

Таму мы робім свой выбар. Захоўваючы здаровыя інстынкты й жаданьні, ведаючы, што ў кожнага з нас ёсьць прыватныя інтарэсы, рэдакцыя “НН” распачынае выпуск тыднёвіка. Трэба прызнацца, што для людзей, разбэшчаных штотымся пераход на тыднёвы рэжым выпуску газеты азначае пераход у іншую дынаміку жыцця. Асабіста я на гераічны ўчынак не прэтэндую. Але, выслушаўшы думкі адзін аднаго, мы прыйшлі да наступных ўнутрырэдакцыйных кампрамісных высноваў:

1) Ситуацыя ня ёсьць татальнаю: па-за афіцыйным маразмам існуюць плыні жыцця, якія не падуладныя нівэліроўцы. Важна тое, што мы самі жывем гэтым жыццём, нам ёсьць што сказаць гораду й сьвету, ёсьць пра што сказаць.

2) Мы не адны такія.

3) Рэалізацыя праекту друкаванага пэрыёдыка фінансава можа апраўдаць сябе толькі ў рэжыме тыднёвіка, незалежны штотымся ня можа сябе акупіць. У тыднёвіка зьяўляюцца нейкія пэрспэктывы на рэкліму.

4) Тыднёвік прыўносіць стабільнасьць.

Гэтыя меркаваньні й перадвызначылі лёс праекту, ці, дакладней, нашу рашучасьць.

Трансфармацыі падлягае ўсё выданьне, але першая адрознасьць — зьяўленьне чыста інфармацыйнага блёку. Узьнікае ўласна газэта. Між тым, найгалоўнейшая якасьць, дасягнутая папярэднімі этапамі “Нашай Нівы” — гуманітарны погляд на рэчаіснасьць — застаецца асноўным чыннікам фармаваньня газеты. Інфармацыя — для чалавека, гуманістыка — пра клопаты чалавека.

Гіпэрдэя праекту — дасягненьне таго ўзроўню культурнае й інфармацыйнае самадастатковасьці беларускае сытуацыі, пры якім яна зможа разьвівацца надалей, ужо не успрымаючы вонкавыя неспрыяльны ўплыў як катастрофу для сябе.

Застаецца дыскусійнаю адна мэтадалягічная праблема — што зьяўляецца вонкавым уплывам? Мая гіпотэза, да якой большасьць маіх калегаў ставіцца скептычна, заснаваная на тым, што нам супрацьстаіць сатанізм. Ня можа так адзін чалавек рэалізоўваць самыя абсурдныя ідэі, адначасова выстаўляючы навідавок свае паталёгіі, калі гэты чалавек ня мае сувязі з д’яблам. Ці мае тады нашая дзейнасьць пэрспэктывы?

Ужо ня першае тысячагодзьдзе людзі сутыкаюцца з інфэрнальнымі сіламі. Ня ведаю, колькі яшчэ гэта будзе доўжыцца. Адчуваньне зьнітананьня з Сусьветнаю гісторыяю надае сілы.

Алег Дзярновіч

### З РЕДАКЦЫЙНАЙ ПОШТЫ

Хачу, каб вы ведалі, што “НН” ёсьць каму чытаць ня толькі ў Беларусі. На жаль, уладам напляваць на нас, беларусаў замежжа, бо акрамя “Рэспублікі” выпісаць нам нічога нельга, а васьм калі б я быў узбэк ці

казах — больш за тую выданьняў, нават на нацыянальных мовах. Але ўзбэкаў і казахаў ва Украіне жменька, а беларусаў — 400 тысяч.

Алесь Трафіменка,  
Украіна

### Камэнтар

## НЕ ЧЫТАЙ!..

Сяргей Харэўскі

Беларус — індывідуаліст. Калі ён заходзіць у вагон, дзе сядзіць адзін чалавек, ён беспамылкова абярэ месца, аддаленае ад спадарожніка. Калі ёсьць магчымасьць, ён зробіць сабе пэрсанальны калодзеж, і не таму, каб не хадзіць далёка, а каб не карыстацца агульным вядром. У сям’і беларус таксама застаецца індывідуалістам. Жывучы ў шлюб доўгія гады, ён па-ранейшаму хоча прачынацца адзін. Справа не ў каханьні (прырода!), а ў жаданьні заставацца сабою. У літаратуры (ад Багушэвіча да Мележа), у фальклёры — дзясяткі сюжэтаў пра сямейную нядолю... Пра сямейнае шчасьце — ня памятаю. І чаго ўжо ня робіць беларус, дык не карыстаецца кансультацыямі, газэтамі ды тэлешоў. Вось жа “ў сваёй хатцы можна і ўсрацца”. Беларус будзе падткаваць, альбо выконваць загады, але ніхто й ніколі не пераканае яго цалкам. Неверагодна, каб ён у хаце хваліў сваё начальства!..

Гэткім жа чынам беларус ставіцца й да рэлігіі, напрыканцы XX ст. перабіраючы канфэсію пад сябе. Ён будзе дысцыплінаваць хадзіць у адноўленую ім жа бажніцу (праваслаўных прыходаў стала ўдвая больш за апошнія пяць гадоў, каталіцкіх — утвая), але пры гэтым — ігнараваць амбіцыі клерыкаў. Яны яму ня ўказ. Самі беларусы ня лепяцца ў рухі, партыі, новыя прафсаюзы. Яны ня лічаць правадыроў разуменейшымі за сябе. Ад гэтага партыі і прафсаюзы становяцца мізэрнымі клубнымі карпарацыямі, іх рэйтынгі няк не звязаныя зь іхнай колькасьцю. А выбары ледзьве праходзяць. Беларус гатовы да індывідуальнае рэзытанцыі (Чорны Война, Грынявіцкі, Прытыцкі), альбо ў невялікім атрадзе са СВАІХ (1974, 1963, 1944).

Беларус — эгаіст. Напрыканцы XX ст. ён ужо навучыўся абстрактна разважаць пра экалёгію, але пры гэтым — робіць пэрсанальны сьметнік за сотню крокаў ад уласнае дзялікі. На кожным павароце ў Бярэзінскім запаведніку хаваюцца дзясяткі “аматараў прыроды” і кожны гатовы супакоіць: “ну колькі я ўжо тут узяў!” А дзе-небудзь на Гарыні ўжо ў сакавіку рыбу выцягваюць нераматамі неабмежавана (і сьвіньням хопіць!), ды пры тым наракаюць, што рыбы цяпер ня тое, як колісь... Greeprease — гэта як на іншай плянэце. І радыцыя — нібыта недзе за кар-

донам...

Беларус не чыхне, калі “скарочыцца” яго калегу (бо, дзякуй Богу, пакуль не яго). Сотні тысячаў людзей бяз працы, але ніякага супраціву, грамадзкая думка так і ня сьпее. Заўтра беспрацоўе будзе расьці ў гэмэтрычнай прагрэсіі, але кожны будзе лічыць сваю праблему пэрсанальнай. Бо няма такіх беларусаў, якія б лічылі, што ім лягчэй за астатніх. Калі дэпутатаў ВС б’юць у твар, ніхто не зьбіраецца пра гэта думаць. Дэпутатам жа някэпска наагул жывецца! А калі душаць мэтрапалітнаўскі страйк — то і слушаю, бо мэтро не абстракцыя агульнай дэмакратыі, а сродак перамяшчэньня беларуса асабіста.

Беларус не зьбіраецца ні з кім дзяліцца майном, а тым больш падзяляць адказнасьць. Нават за сваякоў. Тут не Пшлания ці Балканы, не Сыцылія ці Корсыка. Вясельле для беларуса — гэта найперш цяжкі абавязак накарміць, напаіць, надзяліць увагаю вялікую колькасьць людзей, якім ён нічым ужо не абавязаны.

Беларус — кансэрватар. Яшчэ паўтысячы гадоў таму любую паперчыну наверх пачыналі з словаў, што яны “навізны ня ўводзяць, старыны ня рухаюць”. І абсаджаліся хмызмі прывілеяў, правоў і правілаў. Якою мовай пісаць, дзе й што будаваць, каго й як хавачаць. Адныя правы ў гэтых, другія ў тых. Утульна ў хмызьнячку, усім зручна ў Вялікім Княстве Літоўскім. А ўжо калі дзе які перакос, якая “навізна”, то — у званы, за зброю, на горла... У нас усё роўнялі.. Сярод сваіх.

Са стратаю дзяржаўнасьці беларусы на палітыку ды права прывыклі глядзець скрозь пальцы. Грамадзянская расейская вайна не атрымала ў нас унутранага сэнсу. Беларусы не злучаліся ні на ідэалагічным, ні на станавым грунце. Яны жадалі, каб іх не чапалі. Слуцкі чын — гэта адчайная акцыя супраць іншапляменных акупантаў — расейскіх бальшавікоў. Роўна ж як і якасьць дукорская партызанка — супроць палякоў Даўбар-Мусьніцкага, якім спрыялі немцы. А каб з шаблямі на буржуяў?.. Суб’ект ня высьпеў з аб’ектыўных прычынаў... Падчас апошняе вайны ўжо мала хто кінуўся ў эвакуацыю. Бежанства ў Першую сусьветную навучыла, што тылу няма, ня знойдзеш пасьяла таго, што пакінуў. Ды й не такі страшны чорт... Прыедзе беларус з Брагіншчыны

на Астравеччыну ў выдаткаваны дзяржаваю сылікатны дамок, патаўчэцца, наслухаецца мянушкаў, пабачыць як не па іхнаму гугнявец пацеры хутаране, ды й назад, у “зону”. Дзеці хварэюць, сам ледзьве ходзіць, але ўсё вакол — “як было”, яму тут добра, а лепей можа быць толькі калі накінуць да кампансацыі. Ці ж сядзелі б так у сваіх хатах швэды ці канадзкія? У сваёй хатцы... Ужо ў 70-я гады беларусы былі пасьяла туркмэнаў найменш мабільныя сярод тытульных саюзных нацыяў, па сваёй волі ўжо ня надта куды й ехалі. Не хацелі нічога мяняць. І сёньня беларус выпісвае сабе “Советскую Белоруссию” і не зьвяртае увагі на назву, і ня ведае, мусіць, хто там за рэдактарам...

Калі Лукашэнка гаворыць, што за яго не галасавалі б, каб ён не абяцаў зрабіць усё, як было раней, ён не далёкі ад праўды. Хацелі каб “навізну” прыбраў, а “старыну” вярнуў. Back in the USSR! Гэта ж як дахаты. Зь якім бы аліёмбам гэта ні гаварыў вусаты лысы чалавек, гэта мусіла значыць: Дахаты!


Якія ідэалы ў індывідуаліста, эгаіста, кансэрватара? Каб не чапалі! Каб заўтра не было горш, чым сёньня. Каб была роўнасьць у правах і магчымасьцях. Жыві і дай жыць іншым.

Як дасягаюцца такія ідэалы? Найперш празь перакананьне, што абяцанкі — толькі цацанкі. І радасьць ад іх — толькі раздатчыку абяцанкаў. Дзяржава — толькі страх над тваім домам. Дэталё істотная. Калі ў цябе непарадак на страсе, само сабою нічога там не наладзіцца. Калі ты хочаш дыстанцыявацца ад дзяржавы (ня ходзіш на выбары, ня плочіш падаткаў, езьдзіш зайцам), дык будзь пасьяладоўны. Не спадзявайся на дзяржаву. Калі ня хочаш быць аб’ектам чужых экспэрымэнтаў, бяры свае правы, адказнасьць за сябе самога. Як амэрыканскія піанэры. Ці як беларуская шляхта, якая маючы права абіраць караля, плаціла за гэта абавязкам праліваць сваю кроў за Айчыну. Калі дзеля тлумачэньня таго, што прыдумаў Лукашэнка замест твайго гербу, абвешчаецца міжнародны адкрыты конкурс, чаго ты яшчэ чакаеш? Табе ж бацькі казалі: не бяры чужога. “Навізны” ў сьвеце няма, толькі прыклады. Як і няма такой “старыны”, у якую можна было б увайсці, як у пакой... Зрэшты, чаго нам ніяк не пазьбегнуць, дык гэта застацца ў сучаснасьці.

І не чытай тое, чаго ня хочаш...

## Энтані Сміт

### Нацыяналізм у дваццатым стагодзьдзі



Кніга, якая ня толькі дае адказы, але й фармулюе пытаньні; кніга, якая даводзіць, што касмапалітычная пэрспэктыва — гэта нацыяналізм як самапрадуктыўны фэномэн, на які будзе абярацца сусьветная супольнасьць дзяржаваў у будучыні.

У МЕНСКУ кніга стала прадаецца ў кнігарнях “Сьветач” і “Мастацтва” (абедзьве на пр. Машэрава), у шапіку ТБМ (каля Нацыянальнага Банку), а таксама ў Літаратурным музэі М. Багдановіча (вул. Багдановіча 7а), у шапіках на гістарычным і філялягічным факультэтах БДУ і ў фае Нацыянальнай бібліятэкі;

У ГОМЕЛІ — у адзеле інфармацыйных тэхналягіяў Абласной бібліятэкі;

У ГОРАДНІ — у шапіку “Васілёк” (каля ўнівэрсытэту);

У МАЛАДЭЧНЕ — у шапіку ТБМ (на чыгуначным вакзале).

У іншых выпадках раім зьвяртацца да сыстэмы “Кніга-поштай”. Для гэтага трэба 20.000 БРБ пералічыць на адрас: Андрэеўскі Андрэй Паўлавіч, Менск 220094, а/с 89.

Не забудзьцеся ўказаць свой адрас.

“Наша Ніва” незалежны тыднёвік №1(39) заснаваны ў 1906, адноўлены ў 1991 заснавальнік і выдавец рэдактар адказны сакратар мастацкі рэдактар рэдактар дадатку “Інфарматар” макет мантаж набор карэктура пры ўдзеле прадстаўнік рэдакцыі ў Гомелі

Павал Жук Сяргей Дубавец Алег Дзярновіч Сяргей Харэўскі Андрэй Лапцэнак Віктар Корзун Лявон Раманчык Тацяна Чуйвід Сяргей Смятрычэнка Сяргей Шупы Зьміцер Бартосік (тэл. 56-94-36)

АДРАС ДЛЯ ДОПІСАЎ  
220123 Менск, а/с 71  
Тэл/факс 36-76-75  
Падпісны індэкс 63125

# Сустрэнемся на Круглай

(Практыкум выжывання ў кантэксце “рынковага сацыялізму”)

Славамір Адамовіч

Зарабляць на продажы незалежнай прэсы нашы людзі пачалі ў канцы 80-х. На шматлікіх мітынгх той пары паспяхова прадаваліся антыкамуністычныя газеты й газэткі – прэса так званых дэмакратычнага кірунку.

## Дзве лініі ў газетным бізнэсе

У асяродку газетчыкаў і сёння можна пачуць гісторыю пра аднаго менскага прадпрыемальніка, які прадаваў газету “Свабода”. Тады, у эпоху мітынгаў, гэтае выданне мела нацыянальна-дэмакратычнае аблічча, але дыстанцыявалася ад Беларускага Народнага Фронту, імкнучыся ня стаць “партыйным органам”. (Газетам уласціва супрацьстаяць партыйнасць і прафэсіяналізм.) А БНФ у тых часы, на мяжы 80-х і 90-х, перажываў часы найбольшае славы. Дык вось гэты прадпрыемальнік вырашыў “звесці канцы з канцамі”. Ён набіраў газет, на першай старонцы якіх было пазначана: кошт 45 кап. і ставіў на гэтым месцы тлустую самаробную пячатку “БНФ 1 руб.” Пасля гэтага ён раздаваў газэты падлеткам, якія на вакзале прадавалі тысячы асобнікаў за лічаныя гадзіны. Кажуць, у выніку прадпрыемальнік збудаваў сабе дом...

Ня ведаю, колькі прыкладаў такога “прадпрыемальніцтва” ведае найноўшая гісторыя беларускай прэсы, але ўпэўнены, што гэты – не адзін.

Так было ў самым пачатку, калі ў любой галіне жыцця тыя, хто “прадпрымаў”, атрымвалі адразу і шмат. Зь цягам часу бізнэсману становілася ўсё болей, аж пакуль продаж газет ня стаў ператварацца з звышдаходнай акцыі ў штодзённую працу зь сярэднімі, заслужанымі, так бы мовіць, заробкамі.

Восеньню 1995-га, калі друкаваньне незалежных газет выдаўцы мусілі перанесці за мяжу, у Вільню, і калі дзяржаўная сыстэма распаўсюджвання адмовілася браць гэтыя “замежныя” газеты на рэалізацыю, зьявілася патрэба ў стварэнні альтэрнатыўнай сеткі.

Другая лінія – практыка рэалізацыі чыста камэрцыйных выданняў – таксама бярэ пачатак з памежжа дзесяцігоддзяў. Яна ня зьведла перапынку, бо, калі ня стала шматлюдных мітынгаў, а энтузіясты спынілі выданне антыкамуністычных лістоў, прадпрыемальныя людзі перайшлі на продаж лістоў эратычна-дэтэктыўнага жанру. Лісткі гэтыя хутка растураўшэ ў штотыднёвікі і цяпер прыносяць добры даход як выдаўцам, так і прадаўцам.


## Канкурэнты блакітных кіёскаў: хто і дзе прадае газеты

Акрамя журналістаў (такіх, напрыклад, як ваш пакорны слуга), продажам пэрыядычных выданняў сёння займаюцца жанчыны на пэнсіі і звольненыя працаўнікі дзяржапрадпрыемстваў, студэнты... З латкоў і ў электрычках “чытаюць” прадаюць групы маладых людзей, для якіх гэты занятак зьяўляецца толькі чарговай прыступкай на шляху да вяшчынаў сур’ёзнага бізнэсу. Імкненне хутка зарабіць, каб пайсці далей, прымусіла іх раўніва ахоўваць “сваю” тэрыторыю. Аднак у канфлікты з прадаўцамі “Свабоды”, “Імя” або “Народнай волі” гандляры камэрцыйнай пэрыядыкі стараюцца ня ўлазіць. За іх гэта паспяхова робіць транспартная і гарадская міліцыя.

У сталіцы Беларусі газеты з рук можна набыць на Камароўцы, у падземных пераходах на праспекце Скарыны, у пераходзе на станцыі мэтро “Інстытут культуры”, а таксама ў мікрараёнах гораду, звычайна каля ўнівэрсамаў...

## Хто купляе

“Свабоду”, “Народную волю”, “Імя” і “БДГ” набываюць найперш грамадзяне, на строеныя, мякка кажучы, апазыцыйна да таго рэжыму, які пануе ў краіне. Такіх не спыняюць нават цэны –5–6 тысячаў. Купляюць “важжыя” газеты і грамадзяне, якія падтрымваюць рэжым альбо зьяўляюцца сябрамі анты-



беларускіх арганізацыяў і партыяў (“каб ведаць думку апанэнтаў”). Некалькі разоў газету “Імя” куплялі ў мяне дзевулі-фашысты з тутэйшага філіялу “Русского Национального Единства”. У адной – значок мадэрнізацыі свастыкі на “груди могучей”. Надпіс на значку – “Русский порядок”... Набывалі газеты і таварыш В.Акулаў, апанэнт БНФ і дэмакратаў, і спадар А.Трусаў, дэмакратаў прадстаўнік.

Некаторыя экзальтаваныя грамадзяне купляюць прынцыпова толькі “Свабоду” і “Народную волю”. А вось “крута прыкінутыя” не купляюць нават “БДГ”. Іх бянтэжаць цэны. І чым даражэйшая на чалавеку вопратка, тым цяжэй яму разьвітацца зь пяццю тысячаў “зайчыкаў”.

“Імечко” асаблівай папулярнасцю карыстаецца сярод студэнтаў і школьнікаў, але чамусьці ня вельмі падабаецца выкладчыкам зь ліку гэбрайскага насельніцтва сталіцы, якія штодня напаўняюць сваёй аўрай наш лінгвістычны ўнівэрсытэт.

## Праца зь людзьмі: асабісты досвед

Мае першыя спробы прадаваць газеты ў электрычках і ў пераходах на станцыях мэтро “Кастрычніцкая” і “Акадэмія Навук” пацярпелі фіяска. Тады месцам свайго незаконнага гандлю я выбраў Круглую плошчу (афіцыйная назва – пл. Перамогі). І не памыліўся. На Круглай мой бізнэс трываў тры месяцы.

З кастрычніка, пакуль было цёпла, прадаваў газеты “наверсе”, каля пераходу, што насупраць крамы “Хлеб”, на месцы, дзе традыцыйна сустракаюцца закаханыя ды палюбуйнікі. Тутсама наркаманы чакаюць “кур’ераў”, каб набыць у іх “калэсы” ці “салому”.

Само стаянне на адным месцы – гэта магчымасць шмат каго бачыць, у тым ліку знаёмых і знакамітых людзей. Вось пісьменьнік Грахоўскі (прайшоў і не заўважыў); а вось старая знаёмая, палітэса Машэрава; вось Долюскі з Дайнэкам прабеглі, апошні здэкліва пад’ялдықнуў: “Апусьціўся ты, апусьціўся”... Гэта ён пра тое, што я газеты прадаю. Вось на нейкую сродку ў Дом літаратара прашыбаваў Станіслаў Шушкевіч...

З надыходам халадоў я перабраўся ў пераход. Стаў каля кніжнай крамкі. Прадаваў галоўным чынам “Імя”, радзей – “Свабоду” і “БДГ”. Час ад часу знаёмыя давалі мне на рэалізацыю спадарожны тавар. Мастак А.Клінаў прынес аднойчы свае знакамітыя паштоўкі “С Новым годом!” (анфас прэзыдэнта ў

інтэр’еры а-ля Кустодзіёў).

Працаваць мне падабалася, бо гэта была праца зь людзьмі, і міліцыя не чапала. Побач я меў жвавых суседзяў: “біча” (былі інтэлігентны чалавек) зь дзвюма вышэйшымі адукацыямі і Афганістанам за плячыма; жабрачак, які з нажабраванага сплочваюць за свае старэнькія кватэркі; маладую жанчыну мужчынскага складу, што жыве з продажу кветак, якія “экспрапрыюе” пад помнікам Перамогі; ліцэіста Сашу, сына кампазытара Сяргея Дарохіна (Саша прыходзіць падзарабіць іграю на флейце). Яшчэ адзін музыка – бэльгіец – брынькае на гітары, таксама зарабляе...

Прадаваць “Свабоду” альбо “Імя” – гэта зусім ня тое, што прадаваць, напрыклад, “Частный детектив” – газету з да роспачы трывіяльнай зьместам. Продаж палітычна ангажаванай прэсы – акт найперш палітычны і грамадзянскі. Таму, відаць, так часта асобныя грамадзяне заклікалі мяне прадаваць газеты ледзь не за адпускную цану...

## Незаконны продаж пры надзаконным рэжыме

Каб легальна, законна прадаваць незалежную прэсу, неабходна набыць ліцэнзію на рознічны гандаль друкаванай прадукцыяй і выкупіць у райвыканкаме адно пэўнае месца на тэрыторыі гораду. Нібыта ўсё проста. Але толькі нібыта. Бо няма мяжы бюракратычнаму свавольству й тым праблемамі, якія ўзьнікаюць пры падобнай легалізацыі. Таму, не жадаючы даводзіць сябе да скрайняга стану, нашы грамадзяне ў пераважнай большасці незалежнай прэсай гандлююць без ліцэнзіяў і ў тых месцах, якія яны самі сабе выбіраюць. У краіне, дзе ўся эканоміка ценявая і дзе не працуюць эканамічныя законы, а законы палітычныя парушаюцца самім кіраўніцтвам, такія паводзіны прадаўцоў цяжка назваць незаконнымі.

Зразумела, што продаж газэтаў без дазволу – справа нэрвовая. Але, акрамя маральнага задавальнення, пра што ўжо сказана, гэта дзейнасць прыносіць і рэальны грашовы прыбытак. Трэба толькі выбраць добрае месца, не баяцца міліцыі й акуратна працаваць з публікай, памятаючы пры гэтым, што пэрлы сыпаць ня варта. Не дапаможа.

## Цэны, псыхалёгія, месца і час

Самым прыбытковым у мяне быў месяц сьнежань, калі адпускная цана газэты “Імя” трымалася на ўзроўні адной тысячы беларус-

кіх рублёў. Па выхадзе чарговага нумару я браў сто асобнікаў і на працягу трох-чатырох гадзін за вечар-два прадаваў іх коштам тры тысячы пяцьсот рублёў за асобнік, зарабляючы дзевяць тысяч рублёў за асобнік “чыстымі”. У выніку за месяц я атрымаў свой “лімон”. З гэтае сумы пяцьсот тысяч змог пакласці на рахунак у Ашчадбанку (чаго ніяк не ўдавалася зрабіць, працуючы ў “Настаўніцкай газэце”), а рэшту ахвяраваў на аплату трох месяцаў пражывання ў інтэрнацім пакойчыку.

Мушу заўважыць, што, гандлюючы без ліцэнзіі, вы і толькі вы прызначаеце кошт вашага тавару (у дадзеным выпадку – газэты “Імя”). У сытуацыі з продажам незалежнай прэсы ніхто ня мае права ўпікнуць вас за тое, што прадаеце дорага. Вы можаце сказаць, што гэта існуючы рэжым стварыў такіх “няштатных” абставіны. І будзеце мець рацыю.

Разам з тым, зважаючы на ступень інтэнсіўнасці продажу, вы можаце ня толькі падвышаць рознічную цану адносна гуртовай, але й зніжаць яе. Калі вы гандлюеце на адным месцы, у вас абавязкова зьявіцца стабільны пакупнік. Прадайце яму сёння танней, бо ён ваш. Аднак ня варта, бадай, саступаць кліенту выпадковаму, які ўсім сваім выглядам сьведчыць, што ён можа купіць за тую цану, якую вы прызначаеце. Вядома, пры гэтым ён будзе сьцьвярджаць адваротнае. Такім чынам, вивучэнне псыхалёгіі пакупніка – абавязковая ўмова паспяховасці вашага бізнэсу.

Найбольш аптымальны час для продажу газэтаў на Круглай – з чатырох да васьмі гадзінаў вечара, калі людзі вяртаюцца з працы і дынаміка жыцця ў пераходзе значна ўзмацняецца...

Заахваціць пакупніка, каб той набыў менавіта вашу друкаваную прадукцыю, дастаткова складана. І калі гэта вам удаецца – значыць, вы перамагаеце.

А пачуццё радасці ад таго, што вы нарэшце зарабілі свае грошы, а не атрымалі іх у якасці падачкі, вы абавязкова адчуеце. Вы станеце паважаць сябе, набудзеце бохан “Нарачанскага” і падзеліцеся хлебам зь “бічом” і жабрачкамі, вашымі калегамі па месцы працы...

Сёння маё рабочае месца ў пераходзе на Круглай застаецца вакантным. Практыкум скончыўся. І зразумелася галоўнае: нават самы маленькі ўласны бізнэс – гэта шлях да свабоды.

## Вільня

Сяргей Шупа  
ШУПАЎ ДЗЁНЬНІК

14.02. Серада. Пачатак хронікі вільнянскай самоты.

"Наша Ніва" ўжо колькі гадоў абмацавае з усіх бакоў жанр дзённіка, дзе аўтарскі індывідуалізм дамагае самых непраглядных глыбіняў. Арлоў, Астраўцоў, Францішак Эн., Глэбус, С.Адамовіч, падарожныя нататкі Харэўскага, урэшце, Дзённік Прыватнага Чалавека — нягледзячы на ўсю рознасць і супярэчнасць у стылістыцы і эстэтыцы гэтых тэкстаў — гэта ўсё дзённікі, гэта ўсё адзін Дзённік новае культурнае сутнасці, гіпертэкст, які ствараецца бязь межаў у часе і прасторы, бязь правілаў і законаў, без пасулятаў і маніфэстаў.

Таварыства Літва-Ірландыя ўжо трэці месяц у каматозным стане. Наступны сход — толькі на дзень Сьв. Патрыка (з навуковай канфэрэнцыяй (!) і морам Гінса (!!!)). Духу БКЗ1) у Літве — ані кроплі: нават "Уліс" не перакладзены. І гэта пры тым, што ў Вільні ўжо цэлыя адзін з паловай ірландзкія пабы...

15.02. "Адно... ня збыў яшчэ ўсіх бед". Быў фільм "Палючыны на аленя" (Deer Hunter). Пра хлопцаў з маленькага пэнсільванскага мястэчка, населенага — мяркуючы з усяго — "старымі" эмігрантамі з "Расей" (з якіх губэрняў яны туды пераважана ехалі — гл. у кнізе д-ра Кіпеля "Беларусы ў ЗША"). Трое хлопцоў едуць у В'етнам, дзе праходзяць усе колы пекла. І вась адзін з іх у шпіталі ў Сайгоне, у дзёрсіі. Да яго падыходзіць псыхоляг з анкетным лістом і кажа:

— Так, значыць, Нік Чабатарэвіч. [!!!] Гэта што, расейскае прозьвішча?

— Не. [!!!!]

— ???

— Гэта амэрыканскае прозьвішча. Ад гэтае пары рэплікаў у мяне заняло дых... Паспрабуй каму растлумач — з чаго?

Учора пані Альма2) ўрачыста перавыбраная старшынёю Літоўскай Беларусістаў. Альтэрнатывы няма. Як толькі яна ад гэтага адыйдзе (калі, як кажа, беларусы яе дастануць з сваімі прэтэнзіямі на Вільню і этнонімамі-наватворамі) — асацыяцыя лясьне на другі дзень. Дзіўна, што пры такім стане культурна-навуковага кантактаў яна яшчэ ўвогуле йснуе. Катэдры СФЗ) запрапанавана ў найбліжэйшым часе правесці беларускую навуковую канфэрэнцыю зь ліні вистычным ухілам. Праф. Ч.4) з энтузіязмам прыняў прапанову, але была праблема знайсці нейкую памятную дату для прымеркавання. Марыя К. знайшла дату за 5 сэкундаў — 25.03! І праз гадзіну пабегла на самалёт, што адлятае ў Кіль.

(А ў Кілі (магчыма) — асабістая архіва Вальтэра Андэрсэ з (магчыма) менскімі матэрыяламі 1918-1920 гадоў. Пра што я і папраў яе пры нагодзе даведацца.)

16.02. Пятніца. Дзень Незалежнасці Літвы. Дакладней, Дзень Аднаўленьня Літоўскае Дзяржавы. Вельмі кепска ў нашым кліматычным поясе абвясняць незалежнасць сярод зімы... Якое тое сьвята, калі валіць сьнег і на вуліцы страшна нос высунуць? Разумнейшыя людзі абвясцілі б незалежнасць, ну, хоць бы ў траўні. Бо што такое Дзень Незалежнасці? — каб было цёпла, лёгка й весела, кірмашы, кветкі, фэервэркі...

17-18.02. Вычыталі з ГМ Ляйпцыгскай хамаілі. Першы фрагмент у ім — мусульманская палеміка зь юдэямі на матэрыяле Пяцікішжа. Вось пасаж дзеля прыкладу: (пра маральнасць старазапаветных жанчын) "... а другай Рахаба: чытай ксенгі Йегош'е, роздзел другі, там найдзеш, што она курва йест". І гэтак далей.

Дарчы, калі пра іслам. Чаму вай-

на ў Босніі, хоць і адчуваеш усю глыбіню яе трагічнасці, не краане так за сэрца, як вайна ў Чачэніі? Ці прычына тут адчуванне большае "роднасці" постсавецкае прасторы, геапалітычныя атавізмы душы? Ці можа прычына ў тым — з кім тыя ваююць?

І чаму ў ДOME расейскай кнігі ў Вільні, дзе так шмат выдатных самых новых кніг з Расей, я яшчэ ні разу не сустрэў ніводнае мапы, ніводнага атляса, выдадзенага ў незалежнай Расей — з новымі краінамі, новымі назвамі, новымі статусамі расейскіх аўтаноміяў? Яны што, ..., перасталі гэта ўсё выдаваць, ці перасталі гэта ўсё перасылаць за мяжу? Як бы хто падсвядома адчуваў, што, выдаўшы мапу, нібы згаджаецца на такую "жахлівую" рэальнасць... Ляжыць ужо гады чатыры адно пажоўклая мапа СССР.

20.02. Панядзелак. Працы ў архіве засталася яшчэ трыдні на тры. "Капаючы", усё больш упэўніваецца, што тады, у 1917-1921 ня мы не былі гатовыя да незалежнасці, як пераконваюць нас узахліп нашыя суседзі, асабліва з захаду, а ўсе яны, нашыя бліжэйшыя і далейшыя суседзі, уся гэтая драная Эўропа і ўвесь гэты долбаны сьвет не былі гатовыя да нашае незалежнасці. Яны і думкі такой не маглі дапусьціць, каб хто ўжо хто —зусім нейкі там беларусы — і тыя туды ж, захацелі, сьмех сказаць, сваёй дзяржавы. Вось ім цяпер усім і рыгаецца Лукоо...

21.02. Аўторак. Прынеслі справы аб беларускіх фондах з архіваў Літвы, што прызначаліся для перадачы ў БССР (1959-1960). З фондаў ХХ ст. "нацыяналістычнага характару" 8 было перададзена (у тым ліку і цяперашні ф.3 БДАМЛіМ — былы архіў Музею І.Луцкевіча), а 4 пакінута ў Вільні, у тым ліку й БНР-аўскі і 582. Насупраць адпаведных пунктаў так і напісана алоўкам — "оставить". Цікава, як там разьвіваўся гэты сюжэт? На чарнавіках канчатковых актаў аб перадачы — праўкі, зробленыя да болю знаёмым почырмак простым алоўкам... — супрацоўнік Архіўнае ўправы Г.В.Кісялёў, якому тады было, цяжка паверыць, 28 гадоў! "Зь вякоў мінулых". Былі цэлае сьвята душы, хацелася падыйсьці да кожнага, ткнуць пальцам у паперу і сказаць: "Я ведаю гэтага чалавека! Я зь ім асабіста знаёмы! Я зь ім піў гарбаты!" А было б гэта ў Менску, можа б, і ніводзін мускул не здрыгануўся. Зноў мэтастазы настальгіі.

У Расей ёсьць "новыя расейцы". У Беларусі ёсьць "новыя беларусы" (я сам у менскім радыё чуў). А вась у Літве "новых літоўцаў" няма. Зьява аналягічная ёсьць, а тэрміну такога —няма. І замежжа ў Літве ня дзельціца, як у Беларусі, на "далёкае" і "блізкае" (прычым у Беларусі, чамусьці, Нямецчына — гэта "далёкае", а Якуція — "блізкае"). Вось што значыць добрая інфармацыйная гукі-залежыца.

Паглядзеўшы ў Менску на працягу тыдня агульнадаступныя тэлеканалы, я адчуў сябе, нібы ў дурдоме. Хацелася хадзіць па вуліцы і крычаць: "Людзі, не глядзіце тэлевізар!" Жывучы тут, за фанэрнай заслонай, нават цяжка сабе ўявіць, што ў Менску паказваюць і што там глядзяць.

22.02. Серада. Раніца ў Р.Св. Барыс Міхайлавіч5) паўгадзіны размазваў, як муху па шыбіне, расейскага філэзафа Гульгу. Пасля таго філэзафа Гульгу застаецца хіба што павесіцца. А Б.М., які заўсёды, смакуе кожную фразу, ажно крэкча, і ты крэкчаш разам зь ім, у прадчуваньні й прадсмакаванні наступнай і наступнай. А ён, гад, чатыры гады таму паабяцаў напісаць для "НН" адмысловы матэрыял — і дагэтуль піша. Доўга піша, пэўна, будзе нешта зусім атамнае.

На катэдры насцьяржанае замяшаньне: вырашана дзьве расейскія катэдры (мовы і літаратуры) зьліць у адну. Нашы баяцца, каб начальства ў патрыятычным парыве й нашу катэдру кудысь ня "зьліла" дзеля балтыйскага рэваншу над "славянамі" за ўсе гістарычныя крыўды.

Не перастае мяне здзіўляць кніж-

ная лавіна ў Літве апошніх гадоў. Ужо даўно забыліся стогны пра крызіс з выдавецкай справай, з паліграфіяй, пра неканкурэнтназдольнасць "высокай" культуры побач з масавай і г.д. Сотні выдавецтваў вывальваюць штодня на рынак столькі кніг, што не ўпіхнуць у ніякія кнігарні — ажно ломяцца паліцы. Ясная справа, хапае й сьмецьця — усяго таго г., чым заваленыя (парасейску) менскія кнігарні — толькі тут па-літоўску. Але ж пры ўсім гэтым выходзіць неверагодная колькасць добрых і нават выдатных кніг, якія раней выходзілі адзінкам і рэдка й якія лёгка было скупляць. Цяпер каб скупляць — дык і марыць нельга, пасьлявай хоць бы заўважачы і адзначаць для сябе. Не пасьпеў я наскрэбіць грошай на другі ўжо (6-ты) том Літоўскае Мэтрыкі, як у кнігарні ўжо ляжыць наступны (чамусьці 8-мы!) З паўсотні кніг выйшла ўжо ў "сорасайскай" сэрві —культуралёгія, філэзафія, гістарыяграфія — толькі абліцацц! Найбольш эстэцтва, як і раней — у "Baltos lapkos". Апошнія іхныя выданні — вялікая "Гісторыя Скандынавіі" і "Парыскі сплін" Бадлера з паралельным французскім і літоўскім тэкстам. Пры ўсім тым гэтыя кнігі ўжо падобныя на кнігі!

У Беларусі гэтая інфармацыйная "ніша" ў прыцыпе не пустая, яна запоўнена маскоўскім імпартам, не заўсёды й не абавязкова блэгім. Страшна аднак ня толькі тое, што нічога (амаль нічога) не ствараецца або не перакладаецца ў нас (у Менску), але й тое, што мы ня маем абсалютна ніякага ўплыву на фарманьне гэтае інтэлектуальнае прасторы — яна зноў жа ў "гатовым для ўжытку" выглядзе пастаўляецца з Масквы. І заклучаецца зачараванае кола...

1) Беларуская-Кельцкі Зьвяз. Яму належыць пераклад на беларускую мову і выданьне рамана славутага ірландзкага пісьменьніка Джэймса Джойса "Уліс".

2) Альма Лапінскене, старшыня Літоўскай Асацыяцыі Беларусістаў.

3) Тут і далей — Катэдра Славянскай Філялёгіі ў Віленскім Унівэрсытэце.

4) Прафэсар Валеры Чэжман — за гадчык гэтай катэдры.

5) Маецца на ўвазе перадача Б.М.Парамонава "Русские вопросы" ў расейскай праграме Радыё Свабода.

## Гомель

Зьміцер Бартосік  
ПРЫВАТНАЯ  
САЦЫЯЛЁГІЯ

"Ну чаму Гомель? Чаму не Парыж? Не Нью-Ёрк? Не Манрэаль?.. Чаму Ён даў мне Гомель?" — бедаваў некаж, зайшоўшы да мяне пахмяліцца, адзін знаёмы актёр. Небарака баяўся быць тут забытым. Уласная геніяльнасць, зразумела, ні пад якія сумневы не падпадала. Галоўнай прэтэнзіяй да Ўсвышнанага выступала незайздроснае разьмеркаваньне. Я лёгка знайшоў выпіць, але словы сучашэньня не шукаў...

Той выпадак я ўзгадаў, калі атрымаў адказы ад студэнтаў-гісторыкаў Гомельскага Унівэрсытэту. Дзеля ўласнай сацыялягічнай пэўнасьці я апытаў 100 чалавек. Анкета выглядала наступным чынам:

1. Чым, на Вашу думку, Гомель можа быць славуць сярод іншых гарадоў Эўропы?

2. Назавіце, калі ласка, асобаў, якія, на Вашу думку, прынеслі Гомелю славу.

3. Назавіце, калі ласка, асобаў, якія, на Вашу думку, прынеслі Гомелю ганьбу.

4. Якімі, на Вашу думку, падзеямі, Гомель мог бы праславіцца сярод іншых гарадоў Эўропы?

Я б не сказаў, што ніколі сам не задумваўся над гэтымі пытаннямі. Аднак Гомель і Эўропа для мяне ніколі не атаясамліваліся між сабою. Адказы былі наступныя:

1. Палаца-паркавы ансамбль (50); унівэрсытэт і іншыя ВНУ (22); абласны драм-

тэатар (13); архітэктура цэнтру (11); "Незалежны" тэатар (8).

Шматкроць называліся: сабор Пятра й Паўла; цырк; радыяцыя; узрост; гістарычны шлях; фабрыка "Спартак"; другі па велічыні горад Беларусі; Веткаўскі музей; нічым. Таксама згадаліся: прадпрыемствы "Гомсельмаш", "Камінтэрн", "8-га Скавіка"; краязнаўчы музей, музей АН Беларусі, клуб самадзейнай песні, масты праз Сож, урочышча "Мельніцаў луг", новыя раёны...

Сярод асобаў, якія прынеслі гораду славу, называліся: графы Паскевіч-Эрыванскі (28) і Румянцаў-Задунайскі (20); прафэсар Уладзімер Анчанка (15); сьпявак Анатоль Ярымоленка & "Сябры" (11); алімпійская чэмпіонка Алена Рудкоўская (11); герой вайны Раман Цімафеенка (9); вучоны Ёўдакім Раманаў, пісьменьнік Іван Мележ (8); гулец "Что? Где? Когда?" Леанід Клімовіч (7) і, чамусьці, Алаіза Пашкевіч.

Неаднойчы фігуравалі таксама: навукоўцы Л.Выгоцкі, Д.Паўлавец, І.Штэйнер, П.Сухі; героі вайны Б.Царыкаў, браты Лізоковы, І.Кожар; дзеячы культуры Н.Карнеева, В.Ярац, Т.Мельчанка, А.Сыс, А.Бароўскі, З.Бартосік; спартоўцы Л.Гейштар, С.Смал; кіраўнік антыбальшавіцкага паўстаньня М.Стракапытаў; лётчык В.Оськін; бізнэсмэн Р.Філіпін; савецкія кіраўнікі М.Калінін, А.Грамыка; Багдан Хмяльніцкі. Аднаразава ўзьніклі яшчэ сорак прозьвішчаў, сярод якіх кароль Станіслаў Панятоўскі, дырэктарка Веткаўскага музэю Г.Нячаева, Іван Шамякін і г.д.

А вась адмоўныя прэсанажы: Камаі (12); Гальдадз (6); Сьлянькоў (5); Грамыка (2); Паскевіч (2).

Аднойчы называліся палітыкі Ю.М.Варонежаў, Б.Д.Гонтар, Багдан Хмяльніцкі, Стракапытаў, футбалісты "Гомсельмаша", дырэктар піўзавода і, чамусьці, Лука Мудзішчаў.

Сярод падзеяў, якія праславілі горад: аварыя на ЧАЭС (14); студэнцкі фэстываль "Арт-сэсія" (12); вайна і падполье (9); адкрыццё сумесных навуковых установаў (6); археалагічныя раскопкі (5); народныя сьвяты (4); будоўля касцёлу (3).

Пры такім багаці прозьвішчаў, падзеяў так зьяваў складваюцца даволі дзіўныя высновы. Напрыклад, такую: палац і парк, пакінутыя нам Румянцавымі ды Паскевічамі — гэта лепш за набытую пры Камаі славу чарнобыльскага прадмесця. Ці такую: каб цібе тут помнілі, пабудуй палац альбо ўчыні сусветную катастрофу. Іншыя падзеі ды асобы пакуль што прыгадваюцца як бы скрозь сон. У той час як Румянцавых з Паскевічамі назавуць і ў сыне. Памяць гомельца імгненна рэагуе на прозьвішчы гэтых людзей — Румянцаўска бібліятэка, першая ў горадзе гімназія, сабор Пятра й Паўла, Палац — заўсёдыны ды пажыццёвы гомельскі арыенцёр, што застаўся ад людзей, якія зьявіліся ў невялікім памежным умацаваньні ў выніку Першага падзелу Рэчы Паспалітай, і са зьяўленьнем якіх Гомель пачаў набываць амбіцыі гораду. Навошта? Каб са зьнікненьнем "господ" тыя амбіцыі страціць?.. Апошняя гомельская гаспадыня, Ірына Паскевіч, дабраахотна пакінула палац, перадаўшы яго новым гаспадарам і па сьмерці атрымала ў падзяку забарону быць пахаванай у радавым склепе. Яе магіла назаўсёды згублена сярод дрэваў зруйнаваных Нікольскіх могілак, цяпер — Студэнцкага сквэру каля Унівэрсытэту.

Горад, што пачынаўся з Палаца, займеў, згодна з сваім новым статусам, унівэрсытэт і драмтэатар. Але ня ім дзякуючы, горад вырас да сёньняшніх памераў (ды застаўся называцца Горадам у трохкутніку галоўных вуліц). Новы час не нарадзіў новых герояў (хіба толькі — Алімпійскіх гульніяў).

Не нарадзіўся тут пакуль што Пэзт, ля помніка якога прызначаюць спатканьні. Не загінуў Герой, на магіле якога кветкі мяняюцца не па графіку. Ягонныя вуліцы ніколі не ператвараліся ў здымачныя пляцоўкі і толькі калі-ніколі адчыняюць свае дарумянцаўскія нетры археолягам.

Падзеяй, якая прымусіла ўзгадаць ягонае імя жыхарам іншых гарадоў, стала Аварыя. Адчуўшы да сябе ўвагу ўсяго сьвету, ён упершыню за сваю доўгую гісторыю адсутнасьці галоўных роляў адчуў сябе Цэнтрам. Радыяцыйнай мэдыцыны, навуковых досьледаў Зоны, дзіцячых ваяжаў у здаровую Эўропу.

Неаднойчы запытаючы сваіх знаёмых, ці любяць яны свой горад, я атрымліваў толькі станоўчыя адказы. На далейшае "Чаму?" чуў незразумелае мне "А я тут нарадзіўся".

Акцэнт, вядома, падаў на "нарадзіўся". "Я" было не галоўным. Не ўспаміналася кавярня, у якой першы раз пабачыў ЯЕ. Не прыгадваўся НАШ клуб. Адсутнічалі любімыя вуліцы. Тое, з чаго пачынаецца любоў і што неўпрыкмет робіць горад адметным. Аднак мае аднагодкі — у асноўнай масе — гомельцы першага пакаленьня. У іх ужо нараджаюцца дзеці. Тыя, для каго Эўропа — пакуль што — месца аздараўленьня. І якім, магчыма, яшчэ рана задаваць гэтыя аздараўляльныя пытаньні. Можа, гадоў празь пяць...

Усяго празь пяць гадоў большыня гомельскіх будынкаў, што "ахоўваюцца дзяржавай", стануць помнікамі мінулага стагодзьдзя. Актывізаваныя радыяцыяй, паводле апошніх навуковых зьвестак, магі гомельцаў нарадзіць новыя мары. І не пра наведаны ў дзяцінстве Нэапаль, а пра горад, дзе ня страшна быць забытым празь пяць гадоў.

## Койлава

Ганна Матусэвіч  
ЛІСТЫ ДА СЫНА

1.02. У школе настаўнікі дзярочуць вучнёўскія сшыткі. У гімназіі — дзярочуць дзённікі. У школе спрабуюць адкупіцца 3-ма тысячама. У гімназіі ўчыняюць допыт і запалюваюць пракурорам...

2.02. Санстанцыя зрабіла замеры ў нашым інтэрнаце: у кутні ды ніжнепавярховых кватэрах ад +9 да +11°C; вільготнасьць 90%. Нам не выплочаюць кватэрныя субсыды. Сусед атрымаў 26 тысячаў заробку і валокся п'яны дадому... Чаго яны ўсе маўчаць і ходзяць на паншчыну? У мяне не было чым карміць дзяцей, і я пайшла да пракурора. Некалі, у лепшыя часы, ён дапамог нам. А цяпер і пракурор бясьсільны перад гэтай вэртыкальнай павуцінай.

3.02. І пасля ўсіх гэтых згрызотаў так добра ехаць у электрыцы без квітка ў кішэні разам з сваімі хлопцамі аднавяскоўцамі. З замілаваньнем назіраць, як іхныя чорныя рукі — галавешкі з абсаленымі пазурамі — перабіраюць карты. З асалядою слухаць мацокі, што вылятаюць зь іхных пракуранных ды прапітых ратоў. І ведаць: яны — не фартсы, і чым могуць — заўсёды дапамогуць.

4.02. Ах ты мой добры Дамавічок! Сам сабе мянушку даў, калі ўзбунтаваўся й не пайшоў у сад. Цяпер сядзіць дома ды складае "шкодныя" сьмяшынкы: "Тата, а дзе Лукашэнка жыве? У тэлевізары?" альбо: "Мама, а які страўнік? Я яго ніколі ня бачыў". "Ну, ён такі круглы, падобны да мячыка..." "А як ён перапрацоўвае ежу?" "Будзеш у школе вучыцца — даведаецца". "А я ведаю. У жываце кнопка націскаецца, страўнік коціцца, і ежа раздушваецца".

6.02. Чую па местачковым радыё, што грамадзянка Е. выкінула сваё доманароджанае дзіця ў сьметнік ды пайшла на працу. Няшчасную будучы судзіць. А судзьдзі хто? У яе атрафаваны мацярынскі інстынкт. Бядуе, што ня будзе чым заплаціць за кватэру, а не падумае, чым будзе карміць сваіх дзяцей! У нашых баб такія вострыя зубы і хвосткія языкі! Ды што ж, дурніцы, ядуць поедма сваіх мужыкоў! Каб бабскую энэргію ды накіраваць на іхных начальнікаў...

7.02. Мы — закладнікі марыянэтаннай дзяржавы. Мы — рабы. Нас затэперлі ў хляве на бульбе ды вадзе. Рабы мараць, як урваць кавалак хлеба. Мы спавіты сеткаю жалезных ланцюгоў і нябачных павуцін. У кожнай малой сетцы — малы павук. Малая сетка злучаецца з большай, а ў ёй — большыя рабы і большыя павук. Большыя сетка злучаецца з вялікай... Ёсьць яшчэ найвялікшая. А парадкі ўсоды аднолькавыя. У рабоў няма сораму, няма сьвядомасьці. Дык можа ў нас абудзіцца хоць жывельны страх галоднай сьмерці?..

8.02. Сьнег... Ці вата... Ці манна нябесная... Сьнег — мара, мроя, белы сон. Сьнег ня лётае, ня кру-

ціцца, ня падае і нават не апускаецца на зямлю. Сьнег зачароўвае чорную зямную матэрыю сваім Касьмічным Сьвятлом. Сьнег ахалоджае, астуджае, зьмярцавае зямлю. Рыхтуе яе да аднаўленьня новага жыцця.

9.02. Блышняя. Гэта, мабыць, ад блыхі. Кажуць жа: "Мужчына з жабу, а дужэйшы за бабу". Юзік ростам, мусіць, і за мяне меншы. Жылісты мужык! Такі на сваім гарбе ўсю Беларусь выцягне! "Я божмама ня стану. Хай мяне ўвальняюць — я не прападу. Ніхто ж ня едзе ў дзярзуню, а я прыехаў і адзін раблю. Я й тут змагу жыць! Я ж ня гэты татарыны, што дварэц сабе на цешчым агародчыку вымахаў. Хай сабе я грубы і выпіваю, але ж чалавеку ніколі не адказаў, што табе нада — толькі акажыся. І памагу, і зраблю!"

10.02. Нанеслі мне кніжак з усіх бакоў. Ды нічога не чытаецца, ня пішацца, ня думаецца... "Не хачу навінаў з шырокага сьвету"...

11.02 ... І ўжо здрада здаецца мне страшнейшай за сьмерць. Як таму 17-гадоваму хлопцу — майму стрыеннаму брату Полюсю. (Хай са сьвятымі спачывае!)

Будавалі пасяля вайны калхозную стайню. А яго прыставілі вартаваць цэвікі... Расказвалі мне, што ён папрасіў у майго бацькі-лесніка стрэльбу і пайшоў у лес страляць лісаў... Толькі не за пакардзеньня цэвікі ён рукі на сябе налажыў, а за чыстую, на цётчым твары. А сама цётка падобная да старой бярэзінкі, зь якой увесну спусцілі сок: "Наможна гэтага варушыць, дзеткі. Я ж помню, як цяпер, занесла сьледаваццю ягоную загінуў: "Хадос прынапіўся й біў міне зра. Я не вінаваты. Прашчайце". А яны падкупілі судзьдзю. Ды Бог не цяля — бачыць круцяля. Кожнаму свая кара была".

12.02. Хрыстос дараваў грахі разбойніку, які забіваў. Дараваў Пэтру здраду. І толькі гандляроў ён выганяў бізунцом з Храма. Фарысэіства не дараўнае.

13.02. ... Яны заварушыліся паціху. Спрабуюць раззьвесціся з сваімі жонкамі, каб выйсці з інтэрнату на волю. Толькі ордэра ім усё адно не дадуць. І мужыкоў выкуляць вон. А я ня буду разводзіцца. Ня стане ў мяне ні сілаў, каб паліваць брудам блізкага чалавека, ні грошаў на кручкатворцаў. Само сабой выбралася: непраціўленьне злу гвалтам.

14.02. Ты гэта зразу мееш можа толькі ў хрыстовым узросьце. А цяпер, сыноч, глядзі, слухай, запамінай. Табе не пакажуць гэтага ані ў школе, ані ў касцёле. Мы з табой прыехалі ў Менск, увайшлі ў жабрацкую аднапакаёўку самотнай 84-гадовай бабулькі. Яна — апошняя Матусянка, родная сястра маёй бабкі па бацьку. Баба Зоня, альбо цеця Соня, як называлі яе мы, асымільаваныя малодшыя. Тулялася па чужых хатах, мучалася 13 гадоў у падвале, пакуль далі ёй васьць гэты катушок. Няньчыла ўсіх дзяцей: матчыных, сестрыных, чужых, сваю дачку, пасяля гадавала сваіх 3 унукаў. Нядаўна аднаго унука павесілі... Яна ня плача, ня скардзіцца, нікога не праклінае, усё робіць сама. Яна гарой стаіць за сваіх аблудных унукаў: "Не шанце хлопцам". Маці... Яна й з таго сьвету прыйдзе, каб памагчы: "Я апісала сваю кварцёру Жорку. Ён жніцца. А сама перабраўся да Ліды". А я ведаю, што да дачкі ёй ня хочацца ехаць. У дачкі — чужы мужчына. І усё там — чужое. А тут — усё сваё. Тут яна бачыць кожную ноч сваю сястру — маю бабку. Яны сьпяваюць разам калядныя песні. Мая бабка-нябожчыца прыходзіла да мяне ў сьне, прасіла завезці Зоні сала...

Мы елі жур з бульбай, Бабка Зоня ўспамінала вялікую (17 душаў) сям'ю Матусэвічаў, што жыла некалі ў Востраве каля Масьцішчаў.

15.02. Сыноч, у мяне быў настаўнік алгебры, які называў дзяцей на "Вы" і выклікаў да дошкі толькі калі паглядзім яму ў вочы. І яшчэ была настаўніца расейскай мовы, сама з Тамбова, якая вучыла нас арфаэзіі. Сама прыдумляла складныя пацешныя правілы, каб дзецям было цікава. Хочаш, цябе навучу?... "Слышаць, відзець і абідзець, гнаць, держать і ненавідзець, і дышаць, смотреть, вертеть, и зависеть и терпеть".

Вацлаў Гавэл

# ПОСТКАМУНІЗМ

Дазвольце мне выкарыстаць гэты ўрачысты момант для невялікага роздуму над зьявай, што атрымала назву "посткамунізм".

Што ж, уласна, разумецца пад гэтым паняўнем?

Тое, што можна назваць посткамуністычным станам мысленьня, вонкава праяўляецца ў пачуцьці нейкай няўпэўненасці, заняўбанасці, пусткі ці, нават, адчаю. Мяркую, што прычыну ўзьнікненьня такіх пачуцьцяў доўга шукаць ня трэба: мы маглі сапраўды ненавідзець лад нашага жыцця пры камунізме, але, нягледзячы на гэта, мы ўсе да яго неўпрыкмет прызвычаліся. Камунізм стварыў ясную сыстэму пэўных правілаў, якія дакладна акрэсьлівалі, што чалавеку можна, а чаго нельга, калі ён ня хоча мець непрыемнасьцяў. Часта гэта былі непісананыя, але, усё роўна, палкам зразумелыя правілы. Мы ўсе ведалі, на што ў жыцьці можна цвёрда разлічваць, а на што не. Жыцьцё было адзначна шэрае, пустое і зашпільнае на ўсе гузікі, аднак, абмежаваны былі, хоць непрыемны ды мулкія, але ж адначасова да такой ступені трывалыя, што давалі чалавеку парадаксальнае пачуцьцё пэўнае бясьпекі. У далатак да гэтае бясьпекі патэрналістычная дзяржава прапаноўвала яшчэ й сацыяльныя гарантыі, і мы ведалі, што нехта пра нас нека паклапоціцца ў любым разе, хоць за гэта давядзецца плаціць абмежаваньнем свабоды.

Усё гэта раптоўна, бадай за адну ноч, лягнула. Мы прагнуліся ў нейкай вялізнай прасторы свабоды і падсвядома паддаліся ўражанню, што ніякіх абмежаваньняў больш не засталася. Такі стан часта параўноўваюць з станам чалавека, якога пасяля доўгага зьявольненьня раптам выпускаюць з турмы. Мусіць, кожны вызвалены перажыў гэты стан шаленай эўфарыі, спалучаны з падманым уражаньнем, што цяпер можна ўсё. Цвёрдыя правілы турэмнага жыцця больш ня дзейнічаюць, і здаецца, што ўжо ніякія правілы ня дзейнічаюць.

Тая радасьць, звычайна, не бывае доўгай, і хутка на зьмену ёй прыходзіць яе супрацьлегласьць — дэпрэсія. Чалавек паступова ўсьведамляе, што страціў тыя гарантыі, зь якімі звыкся за доўгія гады. Чалавек апаўночвае стан вялікай няпэўнасьці, пачуцьцё пусткі, непрытульнасьці, страты ўсіх пунктаў апоры. Яму здаецца, што ён безнадзейна заблукаў, што яму ўвесь час трэба прымаць нейкія рашэньні, зь дзяжжасьцямі спазнаваць законы жыцьця па-за мурамі турмы. Гэтае пачуцьцё шчыльнае на чалавека і нярэдка прыводзіць да затоснага жаданьня вярнуцца; вызвалены пачынае сумаваль па турме...

Людзям цяжка прызвычаіцца да новага тыпу адказнасьці, што кладзецца на іх ва ўмовы свабоды. Адныя ніяк не прыстаюцца да становішча, калі пра сябе трэба клапаціцца найбольш самому, у адзольненьне ад таго, як адбывалася раней; іншыя, у сваю чаргу, лічаць, што надышоў час, калі ніякія вартасці, а, пагатоў, законы чалавека не абмяжоўваюць, бо старыя вартасці пазьнікалі, а да новых яшчэ ня здолелі як сылед прызвычаіцца...

Адна з шматлікіх прычын адчаю, пра які я казаў, — выяўляецца ў лэзунгу "мы за гэта не змагаліся". Шмат людзей захавалі незабывуныя згадкі пра хвіліны, калі яны, зьяднаныя глыбокім пачуцьцём прыналежнасьці да саміх сябе, выйшлі на пляцы, пагрузіліся ў атмасфэру супольнасьці, лучнасьці і агульнага спадзяваньня, а камуністычная ўлада валілася ў іх на вачох. Гэта быў час вялікага грамад-

зкага ўздыму, вялікай эўфарыі, калі атмасфэра моманту разам з поўнай несьведомасьцю іншых, некамуністычных адноснаў ахінала супольныя ідэалы шматлікімі ілюзіямі ці наагуд падмянялася ілюзіямі. Мы былі знаёмыя з Захадам звонку — зь яго вітрынамі, зь бяскожна ба-

кімі гарантыяў, бо кожнаму пашанцае настолькі, наколькі ён гэтага захоча. У атмасфэры ўздыму шмат каму проста мроілася, што з наступнай хвіліны пачнецца рай на зямлі. Гэта тая самая ілюзія, якой паддаюцца вязьні, калі за імі бразгае турэнная брама.



гатым выбарам тавараў, з чаромамі бліскучых аўтамабіляў, з талерэкламай вандровак у паўднёвым краі. Мы ідэалізавалі Захад, ня думаючы пра тое, што эканамічны чуд азначае вялікую працу, вялікую няпэўнасьць, вялікую асабістую адказнасьць, выстаўляе да кожнага вялікія патрабаваньні і не дае нія-

Зразумела, ніякі рай зямны не застаў, затое ўзьнікла безліч новых праблемаў, пра якія людзі раней ня ведалі, ці, прынамсі, зь якімі раней асабіста і неспрэчна не сутыкаліся. У выніку, у некаторых з нас, асабліва ў слабейшых, лёгка ўзьнікае пачуцьцё, што нас ашукалі, ачмурылі, што нехта не вы-

конвае сваіх абяцанняў. А што тыя абяцаньні — хутчэй уласная мара, а не чысьці слова, у гэтым людзі ня хочуць сабе прызнацца. Гнявіцца на іншых, на ўвесь сьвет, заўсёды лягчэй, чым на сябе самаго. Вось пасяля нехта й абвінавачвае ўвесь сьвет за ўяўны падман, ахвяраю якога ён, маўляў, стаў. Вядома, да чаго гэта прыводзіць: такі чалавек павяртаецца да папулістаў, якія ўслых кажучь тое, што ён думае (г.зн. што яго ашукалі) і абяцаюць паправіць сытуацыю, цвёрдай рукой усталяваць чаканы рай на зямлі...

Многія людзі, чый імунітэт на калектывісцкія спакусы зьнізіўся з-за доўгага жыцьця пры камунізме, ня здолелі хутка асвоіцца зь невядомымі датуль абавязкамі і адносінамі, з асабістай адказнасьцю за сябе і за сьвет, і цяпер зь лёгкасьцю паддаюцца вабнаму поклічу таго ў сабе, што зьявілася бязь іхнай заслугі. Усплёск нацыяналізму, ксэнафобіі, расызму, агтысэмізму і іншых небясьпечных зьяваў гэтага кшталту назіраецца паўсюдна, дзе рухнуў камунізм, і адзначна грунтуецца на тым, пра што я кажу.

Што ж з усім гэтым рабіць? Як супрацьстаяць гэтым нядобрым наступствам посткамуністычнага стану свядомасьці?

Мне здаецца, што шлях адзіны: ва ўсіх галінах чалавечага жыцьця дабівацца ўсьведамленьня грамадзянскага доўгу, грамадзянскае адказнасьці, узмацняць давер дзяржавы да грамадзянаў, заснаваны на ўпэўненасці ў іх станоўчых якасьцях, зьяртацца да чалавечай салідарнасьці, цяргімасьці і пачуцьця справядлівасьці, шанавань дэмакратычных інстытутаў і, не ў апошнюю чаргу, паглыбляць у сабе і вакол сябе разуменьне крыніцаў усяго гэтага: маральнага ладу, які ёсьць у нас і над намі. Вось вялікая задача настаўнікаў, выхавальнікаў, палітыкаў, журналістаў, усіх тых, хто ведае, што можа стацца, калі не зважаць на дэманаў, якія чапляюцца да ўсіх беспрытульных душаў.

Пераклад Андрэя Дынько

## Навука

# МАРАЛЬ У ШЫМПАНЗЭ

*Здавалася б, што асновы этыкі, маральнасьці і справядлівасьці — гэта рысы, уласныя вялікім людзям. Між тым, не чужыя яны і іншым жывёлам, — сьцьвярджае Франс дэ Вааль з Цэнтру Дасьледаваньня Прыматаў (ЦДП) у Атыянце. Паводле дэ Вааля, гэта сьведчыць пра тое, што мы наша разуменьне добра і зла прынамсі часткова атрымалі ў спадчыну ад сваіх продкаў-малпаў. Вынікі сваіх шматгадовых назіраньняў над шымпанзэ вучоны прадставіў на мінулым тыдні на штогадовай сустрэчы Амэрыканскага Таварыства Папулярызачыі Ведаў у Балтыморы...*

## ТЫ МНЕ, Я ТАБЕ

Джорджыя, 15-гадовая шымпанзіца з ЦДП, незвычайная згаістка. Калі яна першая дабярэцца да пачка прысмакаў, разлічанага на ўвесь гурт, дык ніколі не падзеліцца зь іншымі. Яна ігнаруе просьбы нават уласных дзяцей. Іншыя шымпанзэ адказваюць ёй узаемнасьцю. Калі здараецца, што Джорджыя пра нешта просіць, да яе рэдка прыслухоўваюцца. — Шымпанзэ яе адштурхоўваюць, бо гэтаксама, як людзі, кіруюцца прынцыпам узаемнасьці "ты мне, я табе", — гаворыць Франс дэ Вааль. — Яны выдатна памятаюць, хто зь іх і калі штосьці даў альбо атрымаў. Калі, напрыклад, Маі наблізіцца да Атыянты і папросіць у яе ежы, то атрымае сваю частку, бо некалі падзяліўся з Атыянтай (калі сквапная Джорджыя жабруе ежу, то ўсе павяртаюцца да яе задам).

## АДЗІН ЗА ЎСІХ

Шымпанзэ ўзаемна даглядаюцца, дапамагаюць у часе бойкі, дзеляцца пажыткам. Гэта тычыцца ўсіх чальцоў групы, а ня толькі сваякоў альбо вышэйшых паводле іерархіі.

## ВОКА ЗА ВОКА

Гэтаксама шымпанзэ помсьцяцца на тых чальцах групы, якія даліся ім у знакі. Дэ Вааль сутыкнуўся з гэтым упершыню, калі вывучаў сельнікаў запарку ў Галандыі. Аднойчы ўначы дзьве малпы-падлеткі засталіся на выгуле даўжэй, чым звычайна. Астатнія чальцы групы з-за гэтага пацяргалі, бо даглядчы прынес вьчэру толькі тады, калі ўсе шымпанзэ сабраліся ў клетцы. Наступнага дня, калі шымпанзэ выпусцілі на выгул, двое вінаватых былі бязьлітасна атакаваныя.

## ЦІ ГЭТА ТОЛЬКІ ІНСТЫНКТ?

Паводле дэ Вааля, гэта сьведчыць пра тое, што малпы маюць усьведамленьне таго, "як іншыя чальцы павінны сябе паводзіць, а як не". — Тыя паводзіны даказваюць наяўнасьць у шымпанзэ пэўных пачуцьцяў і здольнасьцяў, якія характарызуюць чалавечае разуменьне справядлівасьці, — цвёрдзіць дэ Вааль. — Калі назіраю паводзіны шымпанзэ, бываюць такія хвіліны, калі я глыбока перакананы, што іхнай супольнасьцю кіруе нейкі маральны парадак. Здаецца, што шымпанзэ здольныя суперажываць.

Дэ Вааль быў сьведкам таго, як малпы суцяшалі ахвяру нападу альбо гучна вершалі, калі іхны вужак

зьдэкваўся і дакучаў малодшым.

— Паводзіны малпаў іншы раз жыва на гадваюць рэакцыю чалавека, калі ён, напрыклад, бярэ заплаканае дзіця на рукі ці дзеляцца канікай з калегам. Меркаваньне, быццам у малпаў такія паводзіны вынікаюць з інстынкта, а ў людзей зьяўляюцца доказам маральнай прыстойнасьці, напэўна, памылковае, — кажа дэ Вааль. — Хутчэй за ўсё шмат рысаў нашых паводзінаў — гэта спадчына ад нашых чалавекпадобных продкаў. Калі мы даем грошы жабраку, высілаем пачак адзежы для пацяргальных альбо галасуем за бясплатныя абеды для бедных, то папросту паддаемца імпульсам, сфармаваным эвалюцыяй у спрадвечныя часы.

У сакавіку зьявіцца кніга Франса дэ Вааля "Good Natured: The Origins of Right and Wrong in Humans and Other Animals" выдавецтва Harvard University Press, у якой ён даказвае, што зьтыка ў паводзінах чалавека — такі самы вынік эвалюцыі, як і кожная іншая рыса. Хоць натуральны адбор і можа быць жорсткі, ягоным прадуктам аказаліся віды, якія выжываюць, дзякуючы супрацоўніцтву і ўзаемадапамозе сваіх чальцоў.

East News



## ЧАЧЭНІЯ

## ЗРАЗУМЕЦЬ ДУДАЕВА

3 гутаркі Хаджы Мурата Ібрагімбэйлі, гісторыка, сябра агульнарасейскага руху мусульманаў для часопіса "Polityka"

— Вы самі з Дагестану, належыце да найбуйнейшай там нацыі аварцаў, чвэрць стагоддзя жывяце ў Маскве. Чаму Вы — сяюзнік Дудаева? Ды яшчэ цяпер, пасля кашмару ў Кізілярцы?

— Па-першае, Джахар Дудаеў — гэта ня дзікі ваяк племені чачэнцаў, але прэзідэнт, абраны сваім народам на дэмакратычных выбарах. Я ста-

ры атакуюць жанчын і дзяцей. Але ці менш страшная страляніна па іх з танкаў, верталётаў і гранатамётаў? Мэта Басаева была дасягнута. Пасля Будзёнаўска Расея паслала на перамовы ген. Раманава...

— ... Таго самага, які пад прозьвішчам Антонаў знішчыў вёску Самашкі?... — Так, таго самага. Усе ваеначальнікі, якія ваююць у Ча-

бойня ў Первамайскім. Нянавісьць Дагестану ўрэшце мусіла пасыці на братніх чачэнцаў! Досыць, маўляў, прапусьціць у Чачэнію зброю праз сваю тэрыторыю, досыць прымаць тысячы ўцекачоў пад свой дах!...

— Ці ж сапраўды такое ўжо сяброўства лучыць народы Каўказу? Наколькі памятаю, у лістападзе 1994, перад самым уваходам у



GOTA DER SPIEGEL

раюся зразумець ягоня дзеянні.

— І вам гэта ўдаецца?

— Будзёнаўск і Кізіляр для мяне не тэрарыстычныя акты, але акты дывэрсіі ў часе вайны. Гэта вынік няшчасся, прычынаю якога стаўся напад Расеі на Рэспубліку Ічкерыю 26 лістапада 1994 г.

— Дэпутат Расейскае Думы Канстанцін Баравой, які ў часе кізілярскіх падзеяў быў у штабе Дудаева, сьцьвярджае, што Дудаеў загадаў Радую толькі знішчыць верталёты. Усё астатняе было для яго нечаканасцю. Хіба Дудаеў больш на мае ўлады над сваімі намандзірамі?

— На вачах у Басаева гіне ягоня жонка і васьмёра дзяцей. Гэта можа зьмяняць чалавека, ці ня так? Калі ж гаварыць пра Радую, то я таксама не выключаю тут асабістых матываў. Можа ён пазайздросьціў славе Басаева і захацеў яму наслядаваць? Толькі ж ён як стратэгі не дараствае Басаеву да цяпер. Тое, што ён належыць да сям'і Дудаева (ён муж блізкай сваячкі прэзідэнта), распальвае ягоня амбіцыі, але Гудэрмэс і Кізіляр даказваюць, што гэта амбіцыі навярот.

— Выглядае так, быццам Вы ўхваляеце напад Басаева на шпіталь у Будзёнаўску?

— Вы спрашчаеце праблему. У ёй, як і ў кожнай зьяве, ёсьць некалькі вымярэнняў. Па-першае: мэта. Басаеву ўдалося тое, што не ўдалося нікому: ён прымусіў Расею весці сур'ёзныя перамовы з Чачэніяй. За стол селі сапраўдныя прадстаўнікі варажых бакоў, а не марыянэтка. Падругое: колькасць ахвяраў. Яна была б нашмат меншай, калі б ня штурм шпіталь фэдэральнымі войскамі. Акцыя, безь якой атрад Басаева і так бы выкруціўся. Гэта было патрэбна выключна вайскоўцам, як і пагром у Первамайскім. Па-трэцяе: маральная ацэнка. Гэта страшна і варта асуджэння, калі людзі гор, вая-

чэніі, маюць зьмененыя прозьвішчы. Гэта глумачыцца страхам кроўнае помсты. Напэўна, злачынствы расейцаў у Самашках не былі такімі, як паведамлялі пра іх у друку, бо тады сам начальнік штабу Дудаева Аслан Масхадаў ня сеў бы з Раманавым за стол перамоваў. Што было далей — вядома. Генэралы дамаўляюцца, падпісваюць дамову пра вывад фэдэральных войскаў з Чачэніі пасля раззбраеньня баевікоў, і... Раманаў ледзь ня гіне падчас выбуху машыны. Празь некалькі час пасля войскі нібыта вывадзяцца з Чачэніі. Але як? Ня так, як дамовіліся з Раманавым. Яны вывадзяцца з гарадоў у палі, дзе салдаты зноў акупаюцца.

— Відавочна, што не Дудаеў арганізаваў гэты замах. Тады хто?

— Тыя, каму патрэбна вайна. Тыя самыя сілы, якія пасля справакавалі бойку ў Кізілярцы.

— Напад Радую на сядзю ў Кізілярцы — хіба гэтага мала?

— Акцыя, відавочна, была дрэнна падрыхтаваная або не падрыхтаваная зусім. Магчыма, тут адыграў ролю той факт, што ва ўяўленьні многіх чачэнцаў Кізіляр — найбольш расейскі горад у Дагестане? Толькі ж сёньня тут расейцаў няшмат. Зразумела, цяпер могуць запрацаваць мэханізмы кроўнае помсты. Бо Масква здаўна зацікаўленая ў сутыкненьні лбамі суседзяў. Калі гэта ня так, то чаму аўтобусы зь людзьмі Радую і закладнікамі былі завернутыя з чачэнскай мяжы назад у Дагестан? Кіраўнік дагестанскае дзяржавы Магамэдаў пераконвае Радую, што ён спакойна даедзе да Навагрозненскага ў Чачэніі, Радую за гэта абяцае выпусьціць там закладнікаў, пасля чаго расейцы вяртаюць калёну аўтобусаў, таму што нібыта падарваны мост на рацэ Церак, і ехаць далей нельга. А мост і сёньня, і тады быў цэлы. А потым пачынаецца

Чачэнію, Ельцын атрымаў ліст ад прэзідэнтаў некалькіх каўкаскіх рэспублік з настойлівай просьбай расправацца з Чачэніяй любымі сродкамі. Адкуль тая пэтыцыя ўзялася?

— Ад страху перад тым, што ў тых рэспубліках можа паўтарыцца тое самае: барацьба за незалежнасьць ад Расеі. А тыя прэзідэнты рэспублік — хто гэта? Былыя першыя сакратары. У Паўночнай Асеціі — былы першы сакратар Галазаў, у Кабардзіна-Балкарыі — былы першы сакратар Джарымаў, у Дагестане — былы першы сакратар Адыгейскага Камітэту Магамэдаў. Ён спачатку занадта актыўна падтрымаў напад Расеі, але потым «апамятаваўся».

— Ці гэтыя былыя сакратары маюць падтрымку ў народзе?

— У сьнежні 1994, у студзені і лютым 1995, і яшчэ празь тры месяцы пасля нападу на Чачэнію ўвесь паўночны Каўказ кіпеў. Колькі ж інгушцаў палегла 11 студзеня, калі празь Інгушэцію ішла расейская армія! Колькі забітых і параненых! Я бачыў гэта на свае вочы. Бачыў, як спалваліся дзясяткі грузавікоў фэдэральных адьдзяленьняў у Нальчыку, Махачкале, Назрані, Майкопе. Гэтая хваля спала толькі пад канец лютага.

— Чаму?

— Масква закруціла шрубы. У гэтых рэспубліках быў уведзены жорсткі рэжым: ніякіх дэманстрацыяў. Пачаліся арышты. У Нальчыку арыштавалі 70-гадовага правадыра нацыянальнага руху Залава, у Кабардзіна-Балкарыі пасадзілі маладога Вахаджукава, а ў самім Дагестане — 50 асобаў... А цяпер і Магамэдаў і Рамазан Абдулатыпаў заклікаюць вырашыць канфлікт мірна, ні ў якім разе не сьлявімі сродкамі...

— Колькі нацыянальнасьцяў у Дагестане?

— 34. І 64 дыялекты. Аварцаў 700 тысяч.

— Ці ўсе яны той жа веры, што і чачэнцы?

— Так. Ёсьць пэўныя, ня надта значныя адрозьненні.

— Ці, на Вашу думку, удалася фактычна "сутыкнуць ілбамі" два блізкія, амаль братнія суседзкія народы?

— Фронтальна сутыкнуць — напэўна, не. Закінута зерне шкадаваньня і недаверу. Але не нянавісьці. Ужо чуваць пра хвалю антырасейскіх настрояў, што разьліваецца па Дагестане.

— І што далей?

— Я бачу сьвятло ў канцы тунэлю. Але не зялёнае.

Polityka

Пасля вядомага "чачэнскага" суду Яўнона Пазьняка супраць Аляксандра Лукашэнка прайшло дастаткова часу, каб намесьнік старшыні БНФ Вячорка мог заявіць, што дзейнасьць Фронтна набывае нацыянальна-вызваленчы характар. Такі самы, які мае для чачэнцаў цяперашняя вайна, — дадамо мы. Беларусь усё яшчэ знаходзіцца на этапе выхаду з Расейскай імперыі, у якую была інкарпараваная 200 гадоў назад. Але ня толькі гэты глябальны чыннік нацыянальна-вызваленчае барацьбы яднае нас з Чачэніяй. Яднаюць лёсы дзясяткаў і сотняў нашых землякоў, якія ваююць там з абодвух бакоў. А гэта значыць, што чачэнская лінія фронту праходзіць і празь Беларусь. Ужо ня раз нашыя землякі вярталіся з Ічкерыі дадому ў труне. Адзін ваяваў на баку Дудаева, другі пасля сканчэньня вайсковай вучэльні ў Расеі безвынікова прасіўся ў Беларусь, і быў накіраваны ў Грозны... Лёсам такіх людзей будзе прасьвечаны адзін з наступных нумароў "НН".

## ПАЛІТЫКА

## САДДАМ СТРАЛЯЎ САМ...

У мінулыя пятніцу загінулі зяці ірацкага дыктатара.

Суботнія ірацкія газеты пацьвердзілі паведамленьне ўрадавай тэлевізіі. Браты Гусейн Камэль і Саддам Камэль аль-Маджыд, якія ў аўторак вярнуліся ў Ірак пасля шасьці месяцаў дабрахвотнага знаходжаньня ў Ірданіі, відавочна былі забітыя. Жыцьцё страцілі таксама іх бацька і малодшы брат.

Паводле афіцыйных паведамленьняў, браты аль-Маджыд загінулі ў пятніцу апоўдні. У разьмешчаную ў ваколіцах Багдаду сядзібу ўварваліся стрэчныя браты прэзідэнтавыя зяці. Яны хацелі пакараць аль-Маджыдаў за іхную здраду — падчас свайго знаходжаньня ў Ірданіі браты заклікалі сьцінуць рэжым сьцьця і былі схільныя раскрыць ірацкія вайсковыя таёмніцы.

У часе страляніны ў доме аль-Маджыдаў загінулі двое нападнікаў. У суботу ірацкая прапаганда абвясціла іх нацыянальнымі героямі і ўчыніла ўрачыстае пахаваньне тым, хто "захоўвае традыцыйныя сямейныя каштоўнасьці".

Як сьцьвярджае выдаваная ў Лёндане арабская газета "Аль-Ашрак аль-Афсат", паведамленьні ірацкай тэлевізіі і прэсы — гэта падман. Браты аль-Маджыд загінулі не ад рук сваіх кузэнаў, але ад рук

уласнага сьцьця. Падобна на тое, што Саддам сам застрэліў сваіх зяціў. За некалькі дзён перад гэтым ён асабіста запэўніваў іх, што пасля вяртаньня ў Ірак яны будуць у бясьпецы.

PP

## БЯЛГРАД ПРАГАНЯЕ СОРАСА

У Сэрбіі афіцыйна забаронена дзейнасьць Фонду Сораса. У мінулыя пятніцу Найвышэйшы Суд адхіліў апэляцыю Фонду на вырок суду ніжэйшай інстанцыі, у якім загадалася выкрасьці Фонд з рэгістру арганізацыяў. Матывы прысуду маюць фармальны юрыдычны характар.

— Мы ніколі не дапускалі, што ўлады на гэта пойдучы, — заявіла ў суботу кіраўніца Фонду Соня Ліхт. Рапэньню Найвышэйшага Суду папярэднічала шматмесячная кампанія ў прэсе, дзе Фонд абвінавачвалі ў шпіёнскай дзейнасьці і пашырэнні антысэрбскай прапаганды.

Фонд дапамагае незалежным сродкам масавай інфармацыі (у тым ліку ў альбанскай правінцыі Косава), падтрымвае інтэлігенцыю, арганізуючы міжнародныя сьмінары і абмены. Дзякуючы Фонду, Сэрбія атрымала дзясяткі тон дапамогі. З восені Фонд рэалізуе адмысловую праграму дапамогі для сэрбскай моладзі, найперш для дзяцей сэрбскіх ўцекачоў з Харватыі. На гэтую мэту заснавальнік Фонду Джордж Сорас прызначыў 15 млн. даляраў. Цяпер гэтая, як і ўсе іншыя праграмы Фонду, спыненая рапэньнем Найвышэйшага Суду.

Соня Ліхт заявіла, што магчыма, удалася зноў зарэгістраваць Фонд "у іншай постаці". AP

## НОВЫ КІРАЎНІК ІРА

Новы кіраўнік Ірляндзкай Рэспубліканскай Арміі — жорсткі, крываваы і дасьведчаны тэрарыст, — піша ірляндзкая газета "Irish Times".

Са спасылкай на крыніцы ў ірляндзкай паліцыі, "Irish Times" сьцьвярджае, што апошнім часам усё кіраўніцтва ІРА было рэарганізаванае, а на чале стаў шэф ІРА ў Ольстарах.

Паводле ірляндзкай паліцыі, новы "шэф штабу" ІРА быў раней чальцом Шын Фэйна, палітычнага крыла ІРА.

Аднак — як сьцьвярджаюць лідары Шын Фэйна — гэтая партыя ня ведала ані пра зрыў замірэння, ані пра тры бомбы, падарваныя апошнім часам у Лёндане.

"Паліцыя перакананая, што новы кіраўнік ІРА мае дачыненне да найбольш крываваых акцыяў ІРА ў Ольстарах, — сьцьвярджае "Irish Times". — Верагодна, што гэта ён у канцы 80-х рыхтаваў кампанію "жывых бомбаў".

Сутнасьць гэтай кампаніі была ў тым, што аўто, начыненае выбуховымі матэрыяламі, тараніла пасты й базы брытанскага войска й паліцыі. Бывала, што кіраваць такімі аўто прымушалі, напрыклад, таксоўшчыка, пагражаючы забіць ягоную сям'ю.

Гэты ж чалавек узначальваў акцыю ІРА, скіраваную на дэстабілізацыю выбараў у брытанскі парламент, які адбыўся ў Ольстарах у канцы 80-х. ІРА ў той час забівала палітыкаў, дзеячоў пратэстанцкіх тэрарыстычных арганізацыяў і мясцовых функцыянераў, спрабуючы сарваць выбары.

Апошнія выбухі ў Лёндане пацьвярджаюць асыярогі ірляндзкіх спэцслужбаў, што кіраўніцтва ў ІРА пераняла група "ястрабаў", якія выступаюць супраць перамоваў зь Лёнданам.

"Новае кіраўніцтва ІРА наважана сарваць прапанаваную Шын Фэйна "стратэгію перамоваў бяз зброі", якая прывяла да замірэння ў 1994 годзе", — піша "Irish Times".

BW

## ГАСПАДАРКА У ЭЎРОПЕ

## ЭЎРАПЕЙСКІЯ ВЫТВОРЦЫ АЎТАМАБІЛЯЎ

сутькнуліся з сур'ёзнымі праблемамі. Нягледзячы на тое, што продаж машын у краінах Заходняй Эўропы павялічыўся ў 1995 годзе на 0,6 прац., гэтае павелічэнне аказалася меншым, чым чакалі. У выніку ў вытворцаў засталіся запасы, ацэненыя разам у 250 тыс. штук, што складае 2 прац. ад 12 млн. машын, прададзеных у Заходняй Эўропе летась. Францускія фірмы Сытраен і Пэжо ў зьвязку з гэтым ужно запланавалі колькідзённыя прастой ў сакавіку і красавіку. Такія ж прастой плянуе італьянскі Фіят.

## НАЙВЫШЭЙШАЕ БЕСПРАЦОЎЕ ў краінах Эўрапейскага Зьвязу ў 1995 годзе зафіксаванае ў Гішпаніі. Павод-



GOTA DER SPIEGEL



303

# За што Авін забіў Кавеля?

Уладзімер Арлоў



Нікі Тарквэмада з усімі сваімі "гішпанскімі чаравікамі" ды іншым спэц-прычындаляем ня выцягнуў бы зь мяне і дзясятая доля таго, што здатны здабыць чырваналобы "Ікарус", які раз на месяц вязе мяне з Наваполацку ў Менск. З пэрону яшчэ махае мне сын расейскага афіцэра В.Мудроў, які вырас там, дзе яго зусім ня сялі, і зрабіўся беларускім пісьменьнікам, а ў выстылы салён, што ашадна захоўвае лёгкі хвалючы водар паленае гумы, ужо ўрываецца вяселы рой прыгадак і асацыяцыяў, даўно і надзейна забытых падзеяў і іменаў, рэалізаваных і не ажыццэўленых сюжэтаў. Да мяне паварочваюцца хмурныя няголеныя твары колішніх сяброў, і адразу некалькі параў дасканалы адсьлігаваных жаночых ножаў пачашчаюць пульс і прымушаюць бразгаць ключамі ад таямніцаў.

Адразу за аўтавакзалам праплывае аднапавярховая камяніца рэдакцыі газеты з досыць двухсэнсоўнаю назваю "Хімік", у якой я болей за дзесяць гадоў зарабляў на хлеб і віно і напісаў першы апавед. Там, дзе цяпер унівэрсытэцкія карпусы, тады разьлігалася зусім не гарадзкая лугавіна. Спачатку на ёй зацьвіталі дзьмухаўцы, а потым — рамонкі і смолкі, сярод якіх проста пад рэдакцыйнымі вокнамі запыкаліся на сонцы даўганогія істоты з канспэктамі. Істоты часта падыходзілі да майго аблюбаванага матылькі-кратылькі і разнасьцежанага важна папрасіць закурць альбо пазычыць пустую шклянку, дэманструючы зьлёжку прыкрытую купальнікам ахвоту бліжэй пазнаёміцца з манатоннымі журналісцкімі буднямі за шчыльнымі зялёнымі шторами, і напрыканцы кожнага траўня я пісаў галоўнаму рэдактару заяву з просьбай ўвесці на летні пэрыяд даплату за шкоднасьць. У выніку падобных вызьветаў мой малодшы калега, што дзякуючы па нумары, назаўтра разам з падпішчыкамі зь невялікім зьдзіўленьнем убачыў на першай паласе фотаздымак, акуратна надрукаваны дагары нагамі, а мой старэйшы калега пазнаёміўся з установаю, дагэтуль вядомаю ў горадзе пад бяскрыўднай абрэвіятураю НКВД, што расшыфроўваецца як "Новополоцкий кожвендиспансер". (У тыя часы фасад НКВД аздабляў выцьвілы лёзунг: "Имя и дело Ленина будут жить в веках!")

Вечарамі ў маім рэдакцыйным кабінэце зьяўляліся наведнікі, цікавейшыя за легкадумных дзеяўных мятлушак і стракозаў. Аднойчы ў 1980-м, калі маскоўскія ідолягі пакатліва вырашалі, як адсьвяткаваць 600-годзьдзе Кулікоўскае бітвы, каб не пакрыўдзіць братні татарскі народ, мае дзьверы асьцярожна адчыніў ахайні дзядуля з пультым партфэлем і ўставажанымі вачыма. З гараха дзядулевага шэпту я даведаўся, што мой візаві ўдзельнічаў у Кулікоўскай сечы, а ў партфэлі — напісаная да юбілею ўпаміны...

А вунь за тымі трыма вокнамі зьбіралася нашае літаб'яднаньне "Крыніца", сябры якога за прамінулыя гады выдалі цэлую бібліятэку. Аднак гэтым разам асобы, чые імяны ўжо трапілі ў

падручнікі й энцыкляпэды, пакідаюць мяне ў спакоі, а зь пяшчотай згадваюць сьціпла пэтка. Часам я намагаюся ўявіць яе аблічча й думаю, што яно ня можа быць ардынарным, як не была ардынарна і яе творчая мэтода, якая назаўсёды застаецца ў аналах калі не ўсяго айчыннага прыгожага пісьменства, дык, прынамсі, яго паацкае плыні. Рэч у тым, што ў дні нашых досыць частых літпаседжаньняў прыблізна аб адзінаццатай гадзіне вечара я здымаў трубку і чуў у слухавуці занепакоены голас. Ён рэкамэндаваўся як "муж адной вашай пэртэсы" і ветліва цікавіўся, калі мы будзем разыходзіцца. Я сумленна адказваў, што калі паўночы, і запэўніваў клапатлівага сужэнца, што мы па-рыцарску праводзім усіх нашых дам дадому. Так доўжылася гады тры, пакуль таямнічы голас, адступіўшы ад завяздэчкі, не папрасіў перадаць нашай пэтцы, што сёньня ён зойдзе па яе сам. Я мусіў запытацца, як завуць прадстаўніцу гэтай ідылічнай сям'і і пануў абсалютна незнаёмае нікому імя, пасля чаго спакойна патлумачыў, што ягоная ўладарка толькі што пайшла...

Апрача мяне "Ікарус" вязе сёньня двух прыстойна апрапанутых хлопцаў гадоў на дваццаць з гакам, а ў камплекце зь імі падарожнічае жыццерадаасная рыжая маладзенька, для якой слова "дыета", мяркуючы на табарытах, мае такі самы абстрактны сэнс, як і "сынхрэфазатрон".

Не пасьпеўшы ўладкавацца, кампанія бярэцца разгадваць газэтны крыжаслоў. "Последователь философского направления, противоположного материализму", — чытае рыжая таўтушка "Думаю, Федя", — кажа хлопец з падобнымі да прозыдэцкіх аусікамі. Чыста паголены Федзя думае і выдае адказ: "Пессимист". Маладзенька лічыць літары і ўсьцешана абвешчае: "Подходит!"

Увесь учарашні дзень падаў пухкі сьнег, але дарожны паказальнік у прыгараднай вёсцы па-гаспадарску вычышчаны, і сустрэча зь ім прыводзіць на памяць чуюць ў Лендане гісторыю пра памежны вайліскі мост, дзе ўжо колькі стагодзьдзяў штоночы ўзнаўляецца нязводны надпіс: "Ангельцы, прэч з Уэльсу!" Не, на паказальніку ніхто не вывеў: "Расейцы, прэч зь Беларусі!" Пасьвяджаючы славу тую беларускую талерантнасьць, навакольная блазота, як і ў гады майго маленства, нягледзячы на складаньня мэтэаўмомы, не забылася старанна падмаляваць да першае літары прыдарожнае назвы лішняю птушачку, ператварыўшы трывіяльнае Копцева ў рамантычнае прыдзьвінскае Жопцева.

Гадоў дваццаць таму так зьянае "Беларускае тэлебачаньне" любіла круціць задушэны фільмец з геніяльным пасахам пра тое, што ў юным горадзе вялікай хіміі Наваполацку жыцьцё гэткае сьветлае й ішчаслівае, што нават няма могілак, бо людзі папросту не паіраюць: пакуль яшчэ маладыя, а там, маўляў, перамога камунізм, і, ня выключана, савецкія вучоныя раскрываюць таямніцу вечнага жыцьця. Ня ведаю, чым паілі і ў якіх лазнях парылі стваральнікаў жыцьцесьцьвярдзальнае стужкі, але добра памятаю, што на гэтай зялёнай высьпе справа ад дарогі на Полацак, дзякуючы вялікай хіміі, тады ўжо ляжалі пад бярэзінамі двое маіх аднаклясьнікаў...

Прызэрная вёска Гомель, што выправіла сустрэць "Ікарус" пярэстага карнавахуга сабаку, павінна добра ўрэзацца ў памяць аднаму расейскаму лейтэнанту-танкісту, што выпіў, мабыць, ня меней за пляшку сьпірту ці якой тармазной вадкасці і, ледзьве ня трапіўшы на менскай вуліцы пад колы машыны майго сябра, запатрабаваў падкінуць яго, лейтэнанта, у го-

рад Гомель, а на выпрабавальнае пытаньне, ці прысягнуў ён на вернасьць Рэспубліцы Беларусь, падзяліўся, што "в гробу он видел эту ё...ю Беларусь вместе со всеми бульбашами", якім паабяцаў наладзіць "генеральную танковую утюжку". Пасьля гэтае тырады мы, вядома, згадзіліся завезці абаронцу Айчыны прамотка ў самы Гомель, пагадоў нам было ў адну дарогу. Вы памятаеце, ваша блугародзіе, як аднойчы прачнуліся ў халодны восеньскі вечар, абдымаючы бэтонны слупок з надпісам "Гомель", за якім чамусьці стаяла ўсяго колькі дзясяткаў вясковых хатаў, а вакол сурова шумеў партызанскі бор? Калі вы яшчэ не згарэлі на "утюжках" Грознага ці Гудэрмэсу, вы ўсё, вядома, памятаеце.

Бліжэй да Лепелю сьнегу робіцца болей. "Высший сан в православии", — даносіцца да мяне з боку аматараў крыжаванак. "Поп". "Маловато букв". "Думаю, Федя". "Чего ты все Федя да Федя"...

Да самага нядаўняга часу за назовам Лепель для мяне хаваўся адно вядомы зь сярэднявечна сюжэт пра куззана лох-нэскае пачвары, што гнездаваўся на дне тутэйшага возера і на дэсэрт любіў паласавацца грамадзянамі Вялікага Княства Літоўскага з акуратна перакручанымі напалам чаўноў, а калі нарэшце здох ад нястраўнасьці, дык смурод, калі верыць кронікам, крыўлеў славянскія насы нават на Валовай азьрыне ў Полацку, і, прынамсі, быў ні на каліва не слабейшы, чым у лепельскай вакзальнай прыбыральні...

У гэтую восень я вырашыў, што аброслага багавіньнем чебызальшчыны запісу на пэргаміне (і прыбыральні ў якасьці пастскрыптуму) дзеля знаёмства з горадам усё-такі крыху недастаткова, і выправіўся на пэтычны фронт "Лепельскія алітарцыя", спадзеючыся калі й не наслухацца гэтых самых загадкавых алітарцыяў, дык хоць знайсці аскепак таго Лепелю, які Тамаш Зан і Ян Чачот, працуючы там у дырэкцыі Бярэзінскага каналу, называлі ў сваіх лістах Паўночнай Вячэцы.

Пад адзіным цэлым ліхтаром на дажджлівай вуліцы імя героя "Краткого курса истории ВКП(б)" я з усьцехаю прыкмеціў прыгожую здаровай прыроднай гожаўсцю лепельчанку, глянуўшы на якую, адразу думалася, што якраз такіх аматараў пазіі нам на сёньняшнім этапе нацыянальнага адраджэньня асабліва бракуе. Раслушыўшы падмочаныя пёры, я сходу запрасіў красулю на фэст у Дом культуры — пры ўмове, што яна пакажа мне дарогу. "Зачэч шбе клуб, пашлі ка мне, у міне бутылка есьць", — з вабнай маццоваю ўсьмешкай скарагаворка прапанавала цудоўная лепельчанка.

Амаль без ваганьня я выбраў клуб, дзе высьветлілася, што масьцітыя сталічныя творцы пэтычнага радка алітарцыяў абсалютна не зацікавіліся. У выніку пад сьпеў зводнага лепельскага хору вэтраўнаў партыі, вайны і працы пасінеў ад холаду дзяўчаткі ў нацыянальных строях уручылі мне ў няпаленай залі хлеб-соль на даўжэзным ручніку. (Ручнік адразу паспрабаваў забраць назад, але не на таго нарваліся.) Апрача таго, адносна юная змагарка культурнага фронту Аня атрымала ад начальства катэгарычны загад завесці мяне ў "Гаркомаўскі люкс". Па дарозе з ініцыятывы праважатай узнікла рызыкавая размова пра крыніцы творчага натхненьня. Рызыка рэзка павялічылася, калі выявілася, што аніна прозьвішча Нагулян і яна прыехала да нас зь Ерэвану.

Трэба аддаць лепельскім таварышам належнае: "Гаркомаўскі люкс" меў цалкам аўтаномны ўваход, прычым жыцьцё і дзейнасьць ягоных насельнікаў былі клапатліва схаваныя ад шараговых вачэй высокім блакітным п्लотам з замкнёнаю брамкаю.

У люксовых апартамантах я выцягнуў з валікі пару кніжак і сухое адзеньне. "Мне выйці?" — далікатна запытала Аня Нагулян і чамусьці села на канапу. Пытаньне пра маіх улюбёных пісьменьнікаў успрынялася як хатня нарыхтоўка. У якасьці ілюстрацыі да адказу я разгарнуў узятую з сабою "Вежу з чорнага дрэва" Джона Фаўлза і асуджана пращытаваў: "Генры ведаў, што грэх — гэта выклік жыцьцю, не безразважнасьць, а акт мужнасьці і ўяўленьня". "Какой акт?" — удакладніла Аня Нагулян.

Усё астатняе ў Лепелі складалася пра-

ста цудоўна: у адпаведнасьці з праграмаю пэтычнага фэсту адбылася экскурсія ў аграфіру "Белая Русь", якая выпускае папулярны ў працоўных паўночнага рэгіёну Бацькаўшчыны напой "Водар мяты" (вядомы ў малаінтэлігентных колах як "Морда мятая"), а пасля прагледжанай праколам дэгустатцы было прыемна зьбіраць над лепельскімі каналамі аскалёпкі тутэйшае Вячэцы, яшчэ нічога ня ведаючы пра намер мясцовых рэжэціраў спagnaць падчас пэтычнае вечарыны зь яе заезджых удзельнікаў сымбалічную дадніну ў памеры 200 тысяч беларускіх рублёў альбо іх валютнага эквіваленту.

За Лепелем галасы аматараў красвордаў, якія раней, нагадваючы зумканьне жамыры, успрымаліся пераважна паэфэрным слыхам, пачалі ўсё часцей прабівацца ў мой утульны вопрадзень усламінаў. "Завершение фазыса здания... Может, дом?" "Дура, второе е". "Главная книга у мусульман". "Тихо, сейчас вспомню. На "кэ". "Коран!" "Ты уверен?"

Кароткі прыпынак у Бягомлі, у чых ваколіцах нарадзіўся мой знаёмы гэзт Янка Юхнавец, які зноў і зноў бачыць гэтыя мясьціны ў сваіх нью-ёрскіх снах, дзе ён вядзе гутаркі то з Машэкам, то з Скарынам, то з таямнічым пэрсонажам, якога завуць Лесасекам і які ўтлумачае камусьці Невядомаму, што Гісторыя — гэта крушэня, а потым робіць удакладненьне, што гэта — памычканьне, дзе адбываюцца нелягічныя выпадкі. Гісторыю пра тое, як сёлета, у лі-

Усьцяж шашы ідзе гандаль яблыкамі, бульбай і сушанымі грыбамі. Тавар пільнуюць дзеці, якім у гэты час яшчэ трэба быць у школе. Мо сёньняшні іхні занятак і напраўду больш карысны, чым наведваньне ўрокаў гісторыі, дзе ў духу зьмешчаных у "Настаўніцкай газэце" апошніх рэкамэндацыяў трэба вучыць, што граф Мураўёў (той самы, які Вешальнік), — "гэта энэргічны дзяржаўны дзяч, які зь веданьнем справы рабіў тое, да чаго быў закліканы" (значыцца, вешаў і расстрэльваў паўстанцаў 1863 году). Юныя гандляркі чапляюць нізкі грыбюў на шы і з гэтымі маністамі выдаюць маладзенькімі цыганачкамі, такімі самымі, як тая, што калісьці была маёй першай настаўніцай у адной навуцы, якую, на жаль, дагэтуль не выкладаюць у нашых школах.

Стаміўшыся ад разумовых намаганьняў, мае суседзі кідваюць крыжаслоў і наладжваюць перакуску. Сёньня бог паслаў ім на абед пляшку гарэчкі "Жырыновскі", батон і палена варанай кібасы. Ад апошняга прадукту па салёнае разьліваецца пах, што матэрыялізуецца ў сьветлы вобраз роднага ката маёй цёткі, які ня будзе есьці гэткае кібасы пад страшным катаваньнем, дарма што жыве за два кілямэтры ад малой радзімы першага народнага прэзыдэнта.

Пасьля падмацунку дружная кампанія адчуваўна веселее і накідаецца на крыжаванку з новымі сіламі. "Страна на юго-востоке евразийского континента из четырёх букв. По-моему,



Замыск Аляксандра Калешніка

пеньскі дзень так зьянае незалежнасьці, вась на гэтай аўтастанцыі тутэйшы хлопец павесіў бел-чырвона-белы сьцяг і празь пяць хвілінаў ужо сядзеў у варанку, Лесасек, безумоўна, назваў бы банальнаю, і тады я дадаў бы апошняю дэталю: хлопец быў глуханямы.

Ідучы па праходзе, мой спадарожнік з "прэзыдэнткімі" вусікамі кідае позірк на сядзеньне побач са мною і гучна, не бязь нейкага задавальненьня паведамляе: "Глянэ, Зін, есьць ешчэ чудаки, белорусские книжки читают". Я ня бачу, як рэагуе на такое адкрыцьцё таўстуня, але чую яе голас: "Старший сын Адама и Евы, убивший своего брата, четыре буквы". На колькі хвіляў западае маўчаньне, потым Зіна няўпэўнена гаворыць: "Кажется, Кай... "Дура, а буквы кто считает будет". "Спокойно, — уключаецца "прэзыдэнт". — Я знаю. Авін! Точно! Авін убил Кавеля!"

Азия". "Нет такой страны". "Нет есть. Я сама по телеку видела". "Небольшая ария". "А х... ее знает". "Положительно заряженная электрическая частица. На "пэ". "Сама ты на "пэ". "Я, между прочим, могу и обидеться".

Зіна пакрыўджана заціхае, але доўга заставацца без занятку яе няўрымсьлівая натура ня здольная. Яна ўрачыста паднімае сваё цела і пераносіць яго на крок бліжэй да мяне. "Мужчина, извините, у вас чего-нибудь почитать не найдется?" Я хачу падсунуць ёй штосьці зь беларускай пэрыядыкі, ды Зіна своечасова папярэджвае: "Только по-русски, мужчина, я белорусскую мову не изучала". "Ікарус" падступна падскоквае на выбоіне і Зіныны грудзі пляхоўца мне ў твар дзьвюма безразмернымі мэдзума. Адхіснуўшыся, я дзеля экспэрымэнту даю гаспадыні мэдзуаў захоплены ў дарогу том Генры Мілера з двума ягонымі "Тропіка-

мі". Забаўна, вядома, паназіраць, якую эмоцыю намалюе на яе шырокім і круглым, як поўня, твары неўтаймоўная зратычная палітра знакамітага амэрыканца, ды аўтобус ужо набліжаецца да плешчаніцкай аўтастанцыі, і мае думкі набываюць іншы накірунак. Высьвятляецца, што мы едем ня толькі ў Менск, але і насустрач "Великой Октябрьской социалистической революции", пра што ненавязьліва нагадваюць нацягнутыя на цэнтральнай вуліцы кумачовыя транспаранты.

Цяжка пазбавіцца ад пачуцьця, што апошнія пяць гадоў прамінулі нібы ў летаргіі са спакусьлівымі снамі, а цяпер мы прахаліліся і ўбачылі вакол усё такое знаёмае й роднае, што хочацца ўткнуцца ў гэтыя транспаранты носам і зайсьціць у ачышчальным плачы блудных сыноў.

Каб сунуць у рукі здаровы сьверб, я гляджу ў сьнежную далечыню, дзе адразу наткаюся на "гасударсьцвенныя флаги" над нейкім сельсаветам. На дапамогу неспадзявана прыходзяць рыжая Зіна і Генры Мілер. "Слышь, Мишка, а что такое вагина?" "Наверно, что-то с весом связано", — сонным голасам адгукваецца "прэзыдэнт". — Может, гирия? "Сам ты гирия, — бярэ рэзавш таўстуха. — Это же по-русски!" Поўня з дубальтовым падбародкам паварочваецца да мяне. "Мужчина, вы не знаете, что такое вагина?" "Здагадваюся", — унікліва кажу я. "Ну так что?" "Гэта павінна быць зразумела з кантэксту". "С чего, с чего?" Зіна з абражанай мінаю вяртае кнігу і дастае газету з крыжаванкай.

"Известный художник — маринист". "Шишкин". "Не подходит". "Репин, — зноў прапануе голены хлапец. "Козел ты, Федя, неграмотный", — незлосна ўключаецца ў інтэлектуальныя высілкі "прэзыдэнт". — Это же Айвазовский". "Тютелька в тютельку, — падлічышы літары, захоплена выгуквае Зіна. — А как ты догадался?" "Тут же написано: маринист. Море рисует, понятно?" "А чего **напечатали с ошибками: маринист?** Проверочное слово "море", значит надо: "моренист". В газете козлы неграмотные сидят, а ты обзываешься", — чуюцца голас бязвусага Федзі, і з памяці вынырае выслухе айчыннага клясыка пра тое, што дзяржавы ў часы росквіту нараджаюць вялікіх пэтуў, георояў і каханкаў, а ў часы заняпаду — толькі пыл і шмат начальства. Другі пералік здаецца мне занадта кароткім.

Прыдарожныя гандляры сям-там грэюцца ля вогнішча. "Помещение для хранения оружия, первая "а"... Я заўважаю, што пачынаю думаць у красвордавым стылі: горад, да якога мы пад'яждзем, сем літараў, першая "л"...

На лагойскай аўтастанцыі дзед з шызым носам прадае сушаныя баравікі. Сьцяну за ягонай сьпіной упрыгожвае напалову зьдэрты плякат з кавалкам гатычнага будынку і паловаю коннага рыцара зь бел-чырвона-белым сьцягам. Надпіс захаваўся цалкам: "Беларускі Народны Фронт — вяртаньне ў Эўропу." Дзед высьморкваецца ў два пальцы, выцрае іх аб палітон і, закончышы падрыхтоўку да ўрачыстага моманту, дастае з кішэні пачатую пляшку "Русской". Калі вы даўно ня бачылі шчаслівага чалавека, паспрабуйце ўвіць таго дзеда з рыльцам ля вуснаў. Пакуль ён закусвае сваю ніштаватую дозу сухім грыбам, я думаю, колькі сотняў ці тысячаў жыхароў Лагойску трэба апытаць, каб нехта адказаў на пытаньне пра тутэйшага графа, васьм літараў, першая "т", які ў 1856 годзе адчыніў у Вільні музэй старажытнасьцяў?

За Лагойскам сьнегу ўжо няма. Дзе-небудзь пад тым Гомелем, куды хацеў трапіць расейскі танкіст, відаць, яшчэ зьбіраюць радыеактыўныя грыбы. Усё-такі мы немалая ў эўрапейскіх сумерах краіна і дакляраваная п'яным старэйшым братам "утюжка" можа атрымацца не такой ужо хуткай і гладкаю, як мроіцца камусьці з братніх стратэгаў.

Гэтая выснова грэе мяне нядоўга. "Новое европейское государство, восемь букв, — чытае Зіна і сама ж прапануе адказ: — Беларусь". Зьлёгка пачырванец ад сораму за свой снабізм мне не ўдаецца. "Ну ты, даеш, — кажа бязвусы. — Какое это, к черту, государство?" Давай, "прэзыдэнт", тваё слова, пад'юджаваю я вусатага, аднак той прыкончыў "Жырыноўскага" і ціхамірна ва-

жыць носам табаку.

На ролю дэкарацыяў да мізансцэны "Ікарус" прапануе цэлы горад з сотняў асабнякоў, што выраслі тут за гады нашае сувэрэннае незалежнасьці, люструючы эстэтычныя арыентацыі шырокага спектру мэнталітэтаў — ад мінгрэльскага да александрыйска-школюскага. У раннім сутоньні гэты цёмны горад-спадарожнік зь непадвядзенымі камунікацыямі ператвараецца ў разгорнутую мэтафару "нового европейского государства" і выклікае хвалю настальгіі па сваёй выратавальнай посттаталітарнай "хрушчобе" ў Серабрэнцы.

Леваруч мільгаюць бараўляньскія шпіталі, дзе чвэрць стагодзьдзя таму мой бацька выслухаў сьмяротны прысуд, пасля якога ўпершыню пасля вясковага дзяцінства зноў загаварыў, прынамсі са мной, па-беларуску. Аналёгія ўжо гатовая адарвацца ад сваёй пратаплязмы й пачаць самастойнае жыцьцё, аднак дарогу ёй і аўтобусу перагароджае на ўезьдзе ў Менск шлябам з аўтаматчыкамі. Я пакуль ня ведаю пра ўчарашняе прызначэньне нашага прэзыдэнта ў сымпатыях да аднаго няўдалага мастака, які таксама любіў насіць маленькія вусікі, і ніякіх трывожных асацыяцыяў з "ноччу доўгіх нажоў" не ўзьнікае. Душа, наадварот, песьціцца ў цёплых хвалях спакою за сваіх спадарожнікаў: у той час, калі баскрыльня разгортваюць крылы, аматарам красвордаў нічога не пагражае.

Мой "Ікарус" яшчэ ня здолеў прывыкнуць да людзей з аўтаматамі на знаёмай мірнай дарозе, таму на першым скрыжаваньні ледзьве пасьпявае спыніцца перад каламутна-чырвоным вокам сьвятлафору. Так і ня даўшы рады "вспомогательной исторической дисциплине, изучающей гербы" (10 літараў), затое нечакана бліскача адлеўшы "человека с одновременными признаками мужского и женского пола" (11 літараў), Зіна зь двума сваімі цэлаахоўнікамі грацыёзна выгружаецца ў раёне вуліцы імя "партийно-правительственного деятеля БССР" (6 літараў, першае "к"), што, як сьведчаць шматлікія відавочцы, да самога адыходу ў лепшы сьвет так і не навучыўся правільна вымаўляць назву "машины для езды, колёса которой приводятся в движение ногами с помощью педалей" (9 літараў).

Бывай, мой "Ікарус". Пакуль я не даюся з табою, як адна вядомая асоба цапавалася з канём на міянскіх вуліцах. Таму далей мяне павязе не машына з шыракаплечымі санітарамі, а звычайны зачуханы тралейбус. Павязе да самага гастронаму, каля якога днямі ў маім жыцьці — на шчасьце кульгаваму голубу і на гора галоднаму алкашу — знайшлося месца падзьвігу.

На прыпынку я старанна адпрэчаю думку пра суму нулёў, якая ў выніку дае зусім ня нуль, а пагрэзьліва буйную лямбу. Я веру газетам, вядомым публіцыстам і жывым народным пісьменьнікам: вось вырасьце новае пакаленьне з новымі ідэаламі, сьцягамі etc... Адзін з гэтага пакаленьня ўжо вырас настолькі, што просіць у мяне закурць. Хто сказаў, што новая генэрацыя нашых маладых грамадзянаў пры ўсіх сваіх высокіх ідэалах ня будзе мець права выпіць? Пагатоў, калі рэалізацыя такога права спрыяе непарушнай сувязі пакаленьняў, доказам чаго ёсьць такі мілы зварот да мяне — проста "барада". Апрача таго я ўжо ведаю, што мой новы знаёмы — архітэктар. Магчыма, хлапец адноўіць карпусы Полацкай езуіцкай акадэміі альбо віцебскую царкву Зьвеставаньня.

Будучы дойдзіць бяз лішняй сарамжлівасьці гатовы падзяліцца творчымі плянамі. "Вот мы с тобой, борода, на каком проспекте стоим?... То-то и оно, что Рокоссовского. А где, я тебя спрашиваю, памятник Константиновичу? Где? — пераможна пытаецца спадкаемец. — Я думаю, большой ставит не будем. Метров двадцать пять хватит. Ну что, борода, скажешь?"

Новае пакаленьне чакае, і я адказваю пытаньнем з крыжаванкі: "Ты ведаеш, як звалі старэйшага сына Адама і Евы, які забіў свайго брата?..."

## Занатоўкі згаіста

# Пра адзіноту

Адам Глёбус



Здымак Адама Глёбуса

Адзінас, за што варта змагацца — гэта адзінота. І як ні дзіўна, але кожны з нас раней ці пазьней атрымае перамогу ў гэтым змаганьні.

Вялікі горад — вялікая адзінота, такую акалічнасьць людзі засьведчылі яшчэ ў антычныя часы.

Падобнае меркаваньне меў і рымскі стоік Эпікэт... Адзінота

— гэта стан чалавека, які страціў помач; бо калі нехта адзін, гэта не азначае, што ён самотны, гэтаксама калі нехта ў натоўпе, гэта ня сведчыць, што ён не самотны.

Каб пераканацца ў праўдзівасьці Эпікээта, дастаткова згадаць паводзіны простага вясковага чалавека. Селянін і ў лесе, і ў шырокім полі не адзінокі. Ён і "дзень добры" можа даць незнаёмцу на адлегласьці ледзь не ў кілямэтар. А калі засумнявацца, ці пачуюць, дык скіне шапку і пачне махаць, не раўнуючы як той сыгнальшчык на караблі.

У горадзе чалавек хутчэй зробіць выгляд, што не заўважаюць знаёмца, чым гукне яго за трыццаць крокаў.

Нельга не пагадзіцца з Генры Дэвідам Тора, які запэўніваў, што адзінота не вымараецца мілямі, якая аддзяляюць чалавека ад ягоных блізкіх. Асабліва актуальныя гэтыя словы амэрыканскага непадпарадкавальніка зрабіліся ў часы татальнага распаўсюджваньня тэлефонаў; працягну руку, і голас каханкі абляшчыць тваю шапку.

Толькі я прыводзіў прыклад зь селянінам, бо ён вельмі выўсленчы й пераканаўчы. А ўсе абразы з засмучаным Ісусам Хрыстом у пустэльні для мяне даўно страцілі сымбалічнасьць. Яны перасталі быць праўдзівымі, як толькі я здагадаўся, што ў складках свайго хітону Бог-сын заўсёды хаваў рашыю Бога-бацькі.

Чытаючы пра калектывізм, натрапіў на выказваньне: "Індывідуалізм ёсьць падкрэсьленая слабасьць", якое належыць Міхалу Прышвіну. І сапраўды так, і самае галоўнае, што Прышвін у часы татальнага калектывізму змог не сказаць, што індывіду-

лізм, адзінота і слабасьць гэта КЕПСКА, ён мужна ня даў адзнакі.

Вядома, самы блізкі для мяне чалавек — я сам, але бываю сам ад сябе далёка, як ніхто.

Навучыцца падоўгу быць на адзіноце вельмі разумна, як і вучыцца любіць сябе, бо ёсьць жа такія, што нават сябе раз на год любяць, і такіх шмат.

Адзінота — гэта яшчэ й дабраахвотныя ўцёкі ад спачувальняў: як тваіх да іншых, так і іншых да цябе, што больш невыносна.

Адна з найбольшых бедаў чалавечай прыроды тоіцца ў несамадастатковасьці чалавека. Ён наагул кепска пераносіць доўгую адзіноту. Чалавек вымушаны шукаць сустрэчы з асобамі супрацьлеглага полу. Дзякуй Богу, што гэты інстынкт нараджаецца пазьней за чалавека, а памірае раней.

Дзіўна, але людзі заганныя — скнарны, зласьліўцы, зайздросьнікі, — вельмі любяць і цэняць адзіноту, шкада толькі, што такая сапраўдная любоў не гарантуе аніякіх апраўданьняў.

Ведаў я Ўладзімера Ц. — скнару, які дзеля эканоміі грошаў займаўся галаданьнем. Ён ня еў па сорок дзён і казаў, што спавадае лскавае галаданьне, дзеля ўмацаваньня ўласнага здароўя. А я, гледзячы на ягоныя рэдкія, жоўтыя, пачучыныя зубы, уразумеў, чаму ў літаратурную мову вярнулася двухсэнсоўнае слова "жыл".

Апошні раз я вельмі выразна адчуў адзіноту на эскалятары. Уздымаўся з мэтро і сам сабе ўсьміхнуўся, і сам убачыў сваю ўсьмешку, і ад відовішча такога засаромеўся, і адчуў, што чырванее, і забыўся, з чаго сьмяюся, і ўспомнілася з Лябруера: "Ён заўсёды сьмяецца ад усяго сэрца (не пра мяне) нават на адзіноце (пра мяне)".

Канчатковая адзінота — сьмерць.

сучасная  
літаратура

## НОВАЯ КНІЖНАЯ СЭРЫЯ

Адам Глёбус.  
Толькі не гавары  
маёй маме...



Літаратурная кніжкі сэрыі "Сучасная літаратура" — гэта першы ў Беларусі кніжны праект, разлічаны на поўную самаакупнасьць.

Займальны сюжэт, фантастычныя дэкарацыі, самыя патаемныя думкі чалавека; новае пакаленьне аўтараў; выдатная паліграфія, — гэта толькі некаторыя вартасьці кніжак сэрыі "Сучасная літаратура".

Кніга стала прадаецца ў наступных пунктах:

У МЕНСКУ: у шапіку ТБМ (каля Нацыянальнага Банку) і ў Літаратурным музэі М.Багдановіча (вул. Багдановіча 7а);

У ГОМЕЛІ: у аддзеле інфармацыйных тэхналягіяў абласной бібліятэкі;

У ГОРАДНІ: у шапіку "Васілёк" (каля ўнівэрсытэту);

У МАЛАДЭЧНЭ: у шапіку ТБМ (на чыгуначным вакзале).

У іншых выпадках раім зьвяртацца да сыстэмы "Кніга-поштай". Для гэтага трэба 36.000 БРБ пералічыць на адрас: Андрыеўскі Андрэй Паулавіч, Менск 220094, а/с 89. Не забудзьцеся ўказваць свой адрас.

# БЭСТСЭЛЕРЫ БЕЛАРУСІ

(IV квартал 1995 г.)

на падставе звестак найбуйнейшых менскіх кнігарняў. Улічваліся толькі кнігі беларускіх выдавецтваў і колькасць прададзеных асобнікаў

## МАСТАЦКАЯ ЛІТАРАТУРА

1. Мележ Іван. Людзі на балоце: Раман з "Палескай хронікі". — Менск: Мастацкая літаратура, 1995
2. Мележ Іван. Подых наваліцы: Раман з "Палескай хронікі". — Менск: Мастацкая літаратура, 1995
3. Мележ Іван. Завей, сьнежань: Раман з "Палескай хронікі". — Менск: Мастацкая літаратура, 1995
4. Багдановіч Максім. Збор твораў. Т.3. — Менск, 1995
5. Караткевіч Уладзімер. Дзікае паляванне караля Стаха: Аповесці, апавяданні. — Менск: Мастацкая літаратура, 1995.

Калі людзі купляюць толькі клясыку, гэта сьведчыць пра тое, што яны ня вераць у каштоўнасці свайго часу. Калі людзі купляюць толькі "школьную праграму", гэта сьведчыць пра сьмерць культуры. Зорка пагасла, а сьвятло яе яшчэ даходзіць да нашае азяблае зямлі.

Між тым сотні пісьменьнікаў працягваюць пісаць ды выдавацца, колькасць аўтараў расце з патаемнай надзеяй калі-небудзь усё ж пе-

ратварыцца ў якасць.

Нам жа застаецца толькі зьвесці гэтыя два чыньнікі ў адно і канстатаваць літаратурную паўзу закончана, што адбылася перацэнка і што сыстэма каштоўнасцяў літаратуры прыйшла да згоды з сыстэмай каштоўнасцяў грамадства. Які з бакоў ініцыюе гэтую згладу? Жывая беларуская літаратура пакуль што ня схільная выступаць у ролі дыктатара каштоўнасцяў.

Крыт.

## ЛІТАРАТУРА ФАКТУ

1. Мысльцелі і асьветнікі Беларусі. X-XIX ст. Энцыклапедычны даведнік. — Менск: Беларуская Энцыклапедыя, 1995. (6.000 ас.)
2. Ілюстраваная храналёгія гісторыі Беларусі: Ад старажытнасці да пачатку XX ст. — Менск: Беларуская Энцыклапедыя, 1995. (7.000 ас.)
3. Зайкоўскі Э.М., Тычка Г.К. Старадаўняя беларуская кухня. — Менск: Ураджай, 1995. (2.000 ас.)
4. Шифрин М. С. Почтовые марки Республики Беларусь. Каталог / Изд. второе, дополненное и переработанное. — Минск: "Европейская книга", 1995. (15.000 ас.)
5. Ярмоленка В. За далаглядам Айкумэны: Іван Чэрскі. — Менск: Навука і тэхніка, 1995. — (Сэрэя: Нашы славытыя землякі) (3.000 ас.)

Ключ поспеху бальшыні названых кніжных пазыцыяў пазначаны ў анатацыі да "Старадаўняй беларускай кухні": "... беларусы маюць багатыя гаспадарыныя традыцыі." Замест "гаспадарыныя" маглі быць названыя й іншыя традыцыі, але галоўнае слова тут — "багатыя". Вось апяванню чаго прысьвечаны новыя энцыклапедычныя выданні. Яны зьявіліся як вынік рэалізацыі ўжо напрацаваных схем, актуальных яшчэ зусім нядаўна. Максімальна прыгожыя рэканструкцыі дасягненняў, мужныя твары, пераможныя бітвы. Адзін з галоўных прынцыпаў такіх праектаў — гераізацыя мінулага. Таму, да прыкладу, Гедымін (Гедзімін у выданні Энцыклапедыі) "найбольш верагодна, паходзіў ад полацкіх князёў" (Мысльцелі..., с. 69). Гэта канстатацыя мэтадалагічных праблемаў. Заўвагі маюцца да рэдакцыйнай працы. Толькі адзін прыклад: "Вітэлій (Vitellius) Эразм [1474(?) - 9.9.1522]. Дзяржаўны, рэлігійны і культурны дзяржаўны Вялікага Княства Літоўскага і Рэчы Паспалітай..." (Мысльцелі..., с. 69). Рэч Паспалітая ўтварылася праз 47 гадоў пасля сьмерці гэтага чалавека.

Але энцыклапедыі карыстаюцца поспехам, дзякуючы сваім здольнасцям сыстэматызаваць матэрыял. Найлепш з гэтай задачай справілася "Храналёгія". У даведніку "Мысльцелі..." ў асобных біяграфічных артыкулах даецца прафэсійны разгляд канцэпцыі, а ня толькі кароткія звесткі з жыцця. Можна было б казаць пра адчувальнае прарыву ў энцыклапедыі.

Праблема энцыклапедыі і часу ў тым, што такая літаратура сёння не магла патрапіць у непалітычную нішу. Аўтары задалі сабе арыенціры. У адказ зьявіліся абсурдантыскія рэцэнзіі, прысьвечаныя не ўдакладненню фактаў, а пошуку фобіяў. У выдавецтва прыйшло новае кіраўніцтва — 3-ці том "Гістарычнай энцыклапедыі" забраны з друкарні; ясна, ня будзе на вокладцы верхнік, але пад новую дзяржаўную ідэалёгію падгоняць тэксты. З такімі мэтадамі навуковае працы Энцыклапедыі цяжка будзе ўзяцца за каленні. Але выдавецтвам напрацавана ўжо столькі, што пэўны час энцык-

ляпэдыі яшчэ будуць у сьпісах бэстсэлераў.

У "Старадаўняй беларускай кухні" пакупнікі кніжкі маглі шукаць і знайсці практычныя рэцэпты гатавання. Уступны артыкул Эдварда Зайкоўскага фармулюе некаторыя іншыя праблемы: "Асабліва сьці беларускае кухні абумоўленыя складанай этнічнай і палітычнай гісторыяй беларускага народу: усходнеславянскімі каранямі беларусы сьцэна зьвязаны з расейцамі і ўкраінцамі, а гістарычна былі больш прыбліжаны да заходніх суседзяў літоўцаў і паліякаў..." Настойліва паўтараючы гэты пра ўсходняе славянства, аўтар у выніку сам заблытаваецца, і калі трэба нешта сказаць адносна канкрэтных фактаў, дык адступае: "... адзінай усходнеславянскай кухні не было". Галоўнае — назва кнігі адпавядае яе зьместу, таму яе ахвотна куплялі. У Менску гэтая кніжка распадалася пераважна праз газэтныя шапікі, яе куплялі і тыя, хто ў кнігарні ня ходзіць.

Зусім зь іншае фактуры паўстаў каталёг "Почтовых марки Республики Беларусь". Калі колькасць марак за чатыры гады падыходзіць пад сотню, дык ужо есьць падставы для выдання каталёгу. Што характэрна — каталёг створаны гомельцамі. Узгадаем яшчэ і тое, што ў беларускай прэсе — частыя матэрыялы гомельскіх філіялістаў. Можна, філіялісты і есьць спэцыфічнае рысае Гомеля ў беларускай сытуацыі. Міхаіл Шыфрын канкрэтызуе свае ўяўленьні пра гэтую сытуацыю: "Пасьля распаду Савецкага Саюзу, што, дарэчы, нанесла найсур'езнейшы ўдар па філіялістычным руху ва ўсіх рэгіёнах СНД, быў створаны (17 сакавіка 1992 г.) Беларускі Саюз філіялістаў, і нашая абласная арганізацыя стала абласным таварыствам гэтага Саюзу" (с. 36). Скуль такая брытанія? Хто найбольш выйграў ад распаду СССР, дык гэта філіялісты: сёньня для іх залаты час — зьявілася столькі краінаў і марак. І сам гэты каталёг аўтар меў магчымасьць скласьці толькі дзякуючы таму, што адбылося. Гомельская арганізацыя ўваходзіць у агульнанацыянальную; варта падумаць пра дзейнасьць у сусьветных філіялістычных таварыствах. Гэткая няроў-

насьць ацэнак знайшла свой працяг і ў пэўнай прафэсійнай няроўнасьці каталёгу. Наконт маркі, прысьвечанай памяці Марка Шагала, указана, што аўтар малюнка невядомы, хоць гэтая марка зьяўляецца рэпрадукцыяй карціны Шагала.

У самым канцы 1995 г. зьявіўся моцны канкурэнт "Почтовых марок..." — Дзяржаўнае прадпрыемства "Менская пошта" выдала "Каталёг паштовых марак Рэспублікі Беларусь 1992-1993". Тут ужо зусім іншая (каляровая, а не чорна-белая) паліграфія, добрая папера. Абсалютна дакладная інфармацыя, ды яшчэ па-беларуску. Але каталёг Міхаіла Шыфрына быў першы, выйшла другое яго выданьне, у якім зьмешчаныя матэрыялы і за 1994 г.

Поспех кніжкі Валерыя Ярмоленкі "За далаглядам Айкумэны" — гэта шмат у чым поспех сэрэі "Нашы славытыя землякі". Часам сэрэйныя і недарэгія выданні купляюць дзеля камплекту. Але брашура пра Івана Чэрскага — сапраўды цікавая кніжка. Тут прафэсійна й даступна распавядаецца пра геалёгію (гэтая кніжка побач зь некаторымі іншымі прыкладамі фіксуе нараджэньне ў Беларусі навукова-папулярнага жанру), прысутнічае жывая асоба: "Лёс Івана Чэрскага не ардыннарны, але й не выключны. Такім шляхам прайшлі многія вальнадумцы, аднак толькі адзінкі не былі зьмаланыя". Перад сьмерцю ў Верхне-Калымску геалёг прадыктаваў сваё адмысловае распараджэньне: "Я, Чэрскі Іван Дзяменцевіч, сын ліцвіна, нарадзіўся 3 траўня 1845 году ў маёнтку Свольна Дрысенскага павету Віцебскай губэрні..."

Сэрэя "Нашы славытыя землякі" ў сваім актуальным выглядзе ў выдавецтва "Навука і тэхніка" была сфармавана Зьміцерам Санькам (ён жа рэдактар кнігі пра Івана Чэрскага). Апошнія скандалы вакол акадэмічных выдавецтваў і друкарні прымушаюць сумнявацца на тэму іх перспэктываў сэрэі, але й выдавецтва. Зьміцер Санька перайшоў у незалежную выдавецкую кампанію "Тэхналепа". Напрыканцы 1995 году беларускія чытачы шукалі ў кнігарнях мінулыя славы й нейкія новыя каардынаты. Гэта ня горшае завяршэньне году разгубленасці. Алег Дзярновіч

Беларускае Гістарычнае Таварыства ў Беластоку пасляхова працягвае друкаваць "Беларускія Гістарычныя Сшыткі" ў заданым тэмпе — два нумары на год. Акрамя гэтага пад грыфам Таварыства выходзяць яшчэ й асобныя манаграфіі. Прычым справа ня толькі й ня столькі ў фінансавай дапамозе польскага ўраду, колькі ў высілках саміх навукоўцаў.

Беларуская гістарычная навука ў пасляваеннай Польшчы пачыналася з газэты. Але нездарма тая звалася "Ніваю". Зь віленскай "Нашай Нівы" вырасла беларуская гістарычная навука, зь беластоцкай "Нівы" — беларуская гістарычная навука ў Польшчы. Калі ж справа й далей пойдзе такімі тэмпамі, то хутка ў Беластоку будуць выдавацца беларускія энцыклапедыі. Пытаньне толькі, на якой мове?

Зважаючы на высокі навуковы ўзровень польскіх беларускіх гісторыкаў і на багаты матэрыялаў з гісторыі беларусаў у межах сучаснай Польшчы, трэба думаць, беларуская гістарычная навука ў Польскай Рэспубліцы можа йснаваць зусім аўтаномна і нават апырэджаць гістарычную навуку ў Беларусі. Прынамсі нашы гісторыкі так і ня здолелі дамагчыся ад дзяржавы заснаваньня гістарычнага часопісу такога навуковага ўзроўню, як гэтыя "Сшыткі". Адно Г.Сагановіч выдае "Бела-

# Беластоцкія сшыткі

- Białoruskie Zeszyty Historyczne. — Białystok, 1994, №2 (2).  
Białoruskie Zeszyty Historyczne. — Białystok, 1995, №1 (3).

рускі Гістарычны Агляд", але ж гэта прыватная ініцыятыва...

Польскія беларусы адчуваюць адказнасьць за справы ва ўласна Беларусі, цягнуць яе за сабою... Чаго ня трэба рабіць, прыкладам, украінцам ці літоўцам у Польшчы. У іх усё нармалёва: Кіеў, Львоў і Вільня самі задаюць тэмп нацыянальнаму руху й разьвіцьцю гістарычнай навуцы. Слабасць іх навуковых рухаў у Польшчы — з прычыны моцы іх рухаў на бацькаўшчыне. Зь іншага боку, беларускія "Сшыткі" выглядаюць досыць аўтаномна і незалежна ад гістарычнай навуцы ў Беларусі. І ня толькі таму, што набыць іх у Беларусі ранейшаму немагчыма і пануе ў іх польская мова. Гэта выявілася ў своеасаблівым разьдзеле рэцэнзіяў. У абодвух нумарах "Сшыткаў" тут разглядаюцца кнігі, вададаныя не ў Беларусі. Адзінае выключэньне — рэцэнзія Стэфана Бэргмана на "Энцыклапедыю гісторыі Беларусі".

Здаецца, беларускую гісторыю можна пісаць і не зважаючы на гісторыкаў Беларусі? Пакуль "Сшыткам" гэта ўдаецца. Хаця вяломы польскі гісторык Станіслаў Александровіч зьявляецца ўсё

ж да гісторыкаў Беларусі, з заклікам пісаць гісторыю нашай краіны — новую абагульняльную працу (на той час яшчэ ня выйшла "Нарысы па гісторыі Беларусі ў 2-х частках"). Цікава, што праф. Александровіч сумняваецца, што новая беларуская гісторыя можа быць творам аднаго аўтара.

На другі нумар "Сшыткаў" выдаўцам часопіса ўдалося сабраць аднатэмны матэрыял — пра беларускае школьніцтва зь сярэдзіны XVI ст. да 1994 г. Матэрыялы трэцяга нумару больш стракатыя, таму, дарэчы, ён больш падобны на ўласна часопіс, а не на зборнік артыкулаў. На карысьць жанру часопіса пойдучы і заяўленыя дыскусіі (адпаведны разьдзел заўважана так: "Палеміка, рэцэнзіі, справаздачы"). Пакуль жа пераважаюць ухвальныя станоўчыя рэцэнзіі. Хіба што ў згаданай рэцэнзіі С.Бэргмана ўсё ж зроблена некалькі сур'ёзных папракаў. Шы выпадакова тое, што рэцэнзаванае выданьне — беларускае?..

Як бы там ні было, мы становімся сьведкамі цікавага дьялягу беларускіх гісторыкаў па абодва бакі мяжы.

Валеры Пазьнякоў

# Існуе, але не працягваецца

Мікола Касцюковіч. Германія: Вершы, настроі, інтуіцыі. — Менск: Тэхналегія, 1995.

У цікавай, нетрадыцыйнай вершаванай форме паэт спрабуе расказаць пра тое, што існуе, але не працягваецца.

З анатацыі да кніжкі

Вы шмат згубілі, калі нават не спрабавалі назіраць, як "працягласць часу... на пакарную адданасць лёсу адказвае зьмяняшчэньнем плошчы, дзе назапашваецца дасканаласць". У такім выпадку вы ня зможаце ўсьвядоміць безальтэрнатыўнасьць факту рэчаіснасьці.

Нетрадыцыйная мэдыцына, нетрадыцыйная паэзія... "Неардыннарная Эўропа на вузкай брукаванай карце..."

Набудзьце гэты зборнік. Больш жарснага й глыбокага пранікненьня ў сутнасьць рэчаў не было яшчэ ў беларускай паэзіі. Патрапеце туды, дзе мяняюць "строгаю архітэктурой страты на парнаграфію абстрактных формаў". У дзіўны

зратычны сьвет, дзе "грудзі-промні ператвараюцца ў паўшар'і пунсоных мараў". Але сьцеражыцеся: на чатырнацатай старонцы "Германіі" "бездакорная, дагэтуль вар'яшэе воргія".

Нетрадыцыйнасьць зьява ўсё яшчэ малавывучаная. Вось я, напрыклад, аднойчы глядзеў проты эфір з адным нетрадыцыйным беларускім прэзыдэнтам. На трыццатай хвіліне я знайшоў сябе ў загіпнатызаваным стане. Таму на трыццаць першай старонцы "Германіі", даведваюшыся, што "мэнтальная бескапотнасьць вышэй за астральную нянавісьць", я зразумеў, што вярта зрабіць перапынак. Напэўна ён ня будзе доўгі, калі здолеш чытаць кніжку ад пачатку: нетрадыцыйнасьць — цікавая рэч. На 32 старонцы вы напаткаеце верш, які вельмі дарэчы называецца "Сьмерць піонэркі"... прабацьце, "Сьмерць чаканьня":

Як толькі джаліць думка далек

і жменю жвір журбы не абражае —

ты ад'яджаеш...

Стоп. Тут аўтар, бяспспрэчна, мас рацыю. Ня ведаю, ці "ад'едзе" наш мужны чытач, але аўтару я б параіў не наведваць у бліжэйшы час Нямеччыну. Бо абавязкова зьявіцца новая нетрадыцыйная форма, і для аўтара "разьлічаная будучнасьць удачы", далібог, станеша пагрозай "мінулае пераўтварыць у тлен". І што ён будзе рабіць? "Узгадваць рэфлексіяў сумесную надзею?"

Я не змагу зрабіцца нетрадыцыйным пацыентам альбо нетрадыцыйным чытачом. Я не хачу размаўляць пра рэчы, якія ня могуць працягнуцца. Але я абавязкова наведваю Нямеччыну. І барані мяне Божа "марнаваць Германію ў адтуліне часовага прытулку".

Севарын Квяткоўскі

# Славянскі адзел

## Беларуская калекцыя Публічнай Бібліятэкі ў Нью-Ёрку

Два львы, якія ахоўваюць уваход у Нью-Ёрскую Публічную Бібліятэку, вядомыя кожнаму жыхару й госьцю горада Вялікага Яблыка настолькі, што сталі візітнай карткай места — іерогліфам, тоесным значэнню культуры. Заснаваная ў 1895 годзе, Бібліятэка аб'яднала тры найкаштоўнейшыя кніжныя калекцыі — мэцэната Джона Джэйкаба Астара, вучонага Джэймса Лепакса й палітычнага дзеяча Сэмюэля Тылдэна.

Бібліятэка — дасьледчыцкая, яе багатыя зборы дапамаглі зрабіць не адну й нам вядомую кніжку. Аднак гэта не пераходзіць сюды з дзецьмі. Ты ўздываеся на трэці паверх, мінаючы флагшток Тыффані, у выставачную залу, і разглядаеш фрэскі: Майсея па суседзтву з манахам-мініятурастам, Ёгана Гутэнбэрга й вынаходніка лінацыпу Атамара Мэргенталера. А калі задзярэш галаву — пабачыш пляфон з выяваю Прамэтыя. Адсюль, з Ратонды, можна пайсьці на фотавыставу ці ў залу зь Бібліяй Гутэнбэрга, адзіным экзэмплярам дыярыюша Калюмба, рукапісам Дэкларацыі Незалежнасьці ці чым іншым. Выставы мясцяца й на першым паверсе, і іхня ўсеахопнасьць сапраўды вартая рознакаляровага, па-бабілёнску шматмоўнага госьця: мастацтва фашыстоўскай Нямеччыны, гісторыя сьмецця або фотавыстава, прысьвечаная самой Бібліятэцы, дзе заўважаеш партрэт з подпісам Shub...

Калі новы будынак Нью-Ёрская Публічнай Бібліятэкі на скрыжаваньні Пятай авэню й 42 вуліцы адчыніў свае дзьверы для наведнікаў ў 1911 годзе, першым быў чытач Славянскага адзелу, які 24 траўня ў 9 гадзін 15 хвілін (факт, афіцыйна засьведчаны) увайшоў у пакой на другім паверсе й паставіў подпіс у рэгістрацыйным лістку: Давід Шуб. Ён узяў артыкул прафэсара М.І.Грота "Нравственныя идеалы нашего времени. Фридрих Ницше и Лев Толстой". Так Д.Шуб увайшоў у аналіз гісторыі амэрыканскай культуры. Інфармацыя, цалкам выпадкова захаваная ў архіве й ня менш выпадкова знойдзена, паведамляе, што Давід Натанавіч Шуб нарадзіўся ў 1888 годзе ў невялікім мястэчку Паставы каля Вільні.


А першыя кнігі пра Беларусь бібліятэка набыла ў 1898 годзе, адразу пасля заснаваньня Славянскага адзелу. Гэта "Смык Беларускі" Францішка Багушэвіча, пазьней — газэта "Наша Ніва" за 1906-1915 г., кнігі С.Максімава, А.Сапунова, М.Доўнара-Запольскага, Я.Карскага, а таксама "Топографические примечания на значнейших местах путешествия Ея Императорского Величества в Белорусские Наместничества, СПб., 1780".

На працягу многіх гадоў бібліятэка даволі рэгулярна папаўнялася беларускімі выданьнямі. У 1928 годзе прэзыдэнт Бібліятэкі зазначыў, што "Дзяржаўная Бібліятэка Менску, адзін з шматлікіх савецкіх цэнтраў, зь якімі мы вядзем абмен кнігамі, ня толькі дасылае пэрыёдыку, але так-

сама старыя кнігі Беларусі. Да прыкладу, вярта адзначыць, прынамсі, адну кніжку, выдадзенаю ў Менску ў 1848 годзе — "Собрание древних грамот и актов Минской губернии, православных монастырей, церквей, и по разным предметам" (The New York Public Library, Report of the Director, 1928).

Натуральна, у тэксце не гучала найменне Беларусь. І гэтая, здавалася б, выключна нашая, прыватная праблема — недакладнасьці ў перадачы на ангельскую мову назвы "Беларусь" — стварае сьняня для чытачоў і дасьледчыкаў не-

такопіях). А далей — "Апостол", друкаваны Пётрам Мсьціслаўцам і Іванам Фёдаравым ў 1564 годзе, "Евангеліе" Мсьціслаўца 1575 г. зь Вільні, "Лексикон славенорусский" Памвы Бярынды (Куцеін, 1653), кнігі Сымона Полацкага "Псалтыр" (1680) і "Жез" (1753). "Новы Запавет са Псалтырам", які пабачыў сьвет у Вільні ў 1596 годзе ў друкарні брацтва Сьвятога Духу, пераапелены разам з рукапісным канвалютам XVII ст. Акрамя "Месяцаслова, Родословия Святой Богородицы" і выпісаў зь "Летапісца", у яго пераапелена прытча "Пра чатыры пары году",



маляы складанасьці, асабліва калі гаворка тычыцца гістарычных кніг.

Кнігі ў бібліятэцы каталёгізуюцца ў адпаведнасьці з тэматыкай — subject — і прыналежнасьцю да краіны. І вось мы маем: Byelorussia і Byelorussians, Republic of White Russia ці White Russia. А яшчэ раней кнігі, што друкаваліся на тэрыторыі Беларусі або распаўсюджваліся пра яе гісторыю, геаграфію і нават літаратуру, мясціліся пад назвамі West Russia, Russia, Lithuania, Poland. Такая тэрміналягічная неадпаведнасьць пераходзіла фармаваньню храналёгічна вытрыманай і дастаткова поўнай беларускай калекцыі. Напрыклад, "Акты, относящиеся к Западной (Северо-Западной) России" зьяўляюцца часткай збору гісторыі Расеі. Сюды ж аднеслі "беларускія" тамы "Актов Российской Археологической Комиссии" (бібліятэка мае поўны збор), "Собрание древних грамот и актов городов Вильни, Ковна, Троку, православных монастырей, церквей и по разным предметам" (1813). І калі ва ўласна беларускай калекцыі знаходзіцца каля 2000 кніг па гісторыі, у два разы больш змешчана ў іншых аддзелах. Сапраўды, куды аднесці "Кронікі" Мацея Стрыйкоўскага (1816) і М.Бельскага (1829-1833), кнігу Л.Рагальскага пра Яна Сабескага (1817), кнігі У.Сыракомлі? Кнігу Сапегі, выдадзенаю ў "сталічным градзе Варшаве" ў 1777, Длугаша — у 1711-1712...

Сьняня Беларуская калекцыя мае больш за 13 тысяч кніг, каля 300 назваў газэт і часопісаў, прыкладна 15 тысяч назваў іншамоўных выданьняў, прысьвечаных Беларусі. І гонар яе — збор старадрукаў, сярод якіх першай трэба назваць "Біблію руску" Францішка Скарыны, выдадзенаю ў Празе ў 1518 годзе. Бібліятэка мае толькі фрагмент — лісты 19-22 "Кнігі царстваў" (Гаворка ідзе толькі пра арыгіналы. Кнігі Скарыны маюцца поўнасьцю на мікрафільмах і ў фо-

тэкс якоў упрыгожаны надзвычай прафэсійнымі мініятурамі.

Сярод кніг нашага часу найбольш пачэснае месца займае бібліяграфія — камплекты "Летапісы беларускага друку, Новая кнігі". Наагул, бібліяграфія — першая, самая галоўная і, трэба адзначыць, найбольш прыбытковая дысцыпліна на Захадзе. Бо — інфармацыя. Збор мастацкай літаратуры, кніг, прысьвечаных навуцы, культуры, друку, філялёгіі, адукацыі, тэхніцы, уключае бадай што ўсё, што было выдадзена на Бацькаўшчыне. У асобнай калекцыі захоўваюцца каля 150 мапаў, сярод якіх ўсё вельмі рэдкія й каштоўныя.

Частка кніг была прывезеная сюды беларускімі-эмігрантамі, таму на паліцах, дзе размешчана беларускія, можна пабачыць выданьні, якія яшчэ колькі гадоў таму захоўваліся на радзіме з асаблівай асьцярожнасьцю — у спэцховах.

Выданьні пягероў ДП (перамешчаных асобаў) — спэцыяльная тэма. Выдадзеныя накладам у 10, 50, 100 асобнікаў, сьняня яны маюць надзвычайную каштоўнасьць. Па гэтых выданьнях, надрукаваных на благой паперы, часам ня вельмі якасным друкам, заўважаеш, што класяся эмігрантамі ў падмурак будаўніцтва новага жыцця на чужыне: перш-наперш кнігі для дзяцей, падручнікі-чытанкі, потым — пераклады (Кіплінг "Маўглі"), кнігі па гісторыі (Р.Гайдэнштайн "Пад Полацкам дажджы"; "Кніга ахвяраў Бальшавізму. Цярністы шлях беларускае культуры"), творы беларускіх пісьменьнікаў (Янка Купала "На куццю"). На жаль, пакуль што не йснуе поўнага збору-апісаньня выдавецкай дзейнасьці ДП, але пачатак збору выданьняў ужо ёсьць.

Славянскі адзел мае багатую калекцыю даваенна й пэрыёдыкі 20-40-х гадоў: "Узвышша", "Наш Край", "Савецкая Краіна", "Маладняк", "Польмя", "Польмя Рэвалюцыі",

камплекты "Калосья", "Беларуска-га Шляху", "Вольная Беларусь", "Вольнага Сьцягу", "Нашай Долі"...

Істотнай і вельмі каштоўнай часткай беларускай калекцыі зьяўляюцца выданьні часоў другой сусьветнай вайны, пягероў ДП, эміграцыйныя: "Баранавіцкая Газэта", "Бацькаўшчына", поўны камплект "Беларуса", "Беларуская Воля", "Беларускае Слова", "Беларуская Газэта", камплекты "Беларускай Думкі", "Беларускай Моладзі", "Беларуская Трыбуна", "Беларускі Голас" (Вільня), "Беларускі Голас" (Канада), "Беларускі Патрыёт", "Беларускі Работнік", "Беларускі Эмігрант", парыскія "Беларускія Навіны", "Беларус у Амэрыцы", "БІС", "Божым Шляхам", "Веда", "Вехі", "Вызваленне", "Газэта Случчыны", "Голас Вёскі", "Дзіда", "За Волю", "За Праўду", "Змаганьне", "Званьцэ Званы Сьвятой Сафіі", "Маланка", "Менская Газэта", "Наша Слова", "Незалежная Беларусь", "Незалежнік", "Новая Дарога", "Новы Шлях", "Піньска Газэта", "Прышчыце", "Раніца", "Рух", "Сакавік", "Шыпшына".

Цікава, што і ў гады "халоднай вайны" беларуская калекцыя пэрыёдыкі папаўнялася нават газэтамі, якія ў свой час выдаваліся на акупаванай тэрыторыі, але на ўсіх іх стаіць пячатка "КГБ". Культурны абмен?..

Ёсьць пазьнейшыя ўнікальныя выданьні. Вось, напрыклад, кніга У.Шэка "Беларуская Краёвая Абарона. 1944 год. Уніформа і адзнакі. Ілюстраваны альбом", выдадзена ў 1984 годзе Беларускай Вызвольнай Фронтам. 75 старонак, кожная выява малявалася рукой: Дзяржаўны Герб БНР, Сьцяг БНР, Беларускі Нацыянальны Гімн, Беларускія Нацыянальныя Колеры, Пячатка Прэзыдэнта БНР, адзнакі роду войск, ордэн "Жалезны Крыж Заслугі", ордэн "Пагоня — Жыве Беларусь", мэдалі "Крыж заслугі БКА". На паліцах Славянскага адзелу — кнігі розных палітычных напрамкаў, поглядаў, густаў, вартасцяў. Ідэя калекцыі Беларускай, як і іншых калекцыі Бібліятэкі, — па магчымасьці поўна ўсеакавава інфармацыя. Будучы дасьледчык разьбірацца самастойна.

Адзел мастацкай літаратуры складае ці ня ўсё, што выдавалася ў Беларусі, часам першадрукі, заўсёды збор творцаў і Выбранае, і, што асабліва істотна для сьняняшняй Беларусі, кнігі паваяеннай эміграцыі, выданьні Беларускага Інстытуту Навукі і Мастацтва ў Нью-Ёрку, творы, выдадзеныя пісьменьнікамі за свой кошт (да прыкладу, тры тамы свайго выбранага амэрыканскі беларускі паэт Янка Юхнавец выдаў накладам каля 30 асобнікаў. Цяпер зрабіў новы том сваіх вершаў: наклад, як ён мне сказаў, — 10 штук). Тутэйшыя беларускія пісьменьнікі й навукоўцы лічаць абавязковым прэзэнтаваць сваю кніжку бібліятэцы. Адгарні вокладку: аўтографы Антона Адамовіча, Уладзімера Глыбіннага, Янкі Юхнаўца, Натальі Арсеньевай, Зоры й Вітаўта Кіпеляў.

Збор беларускіх слоўнікаў, энцыклапэдыі прыцягвае ўвагу ня толькі дасьледчыкаў-беларусістаў. Апошнім часам сярод карэнных амэрыканцаў, кожны зь якіх — нашчадак эмігранта, заўважылася цікавасьць да пошуку сваіх каранёў, стварэньня радаслоўнага дрэва. Нядаўна завітаў уладальнік антыкварнай крамы на Пятай авэню. (У бізнэсе яго фірма за 1851 году, зьбірае, прадае пераважна вырабы сьваўтага Фабэжэ.) Я вучу яго расейскай мове каля году, здаецца, абгаварылі ўсе тэмы. Пошукі продкаў прывялі яго ў Мір. Хто ведае, можа наступным курсам

будзе беларуская мова...

Сьняня кнігі прыходзяць сюды па-ранейшаму толькі ад дзяржаўных выдавецтваў. Газэты і часопісы пэрыядычна на 2-3 месяцы. Да "ЛіМа", "Зьвязды", "Культуры", "Белорусской Нивы", "Чырвонай Зьмены", "Польмя", "Маладосьці", "Крыніцы", "Першацвіта", "Роднага Слова" далучыліся адносна нядаўна хіба што "Спадчына", "Наша Ніва", "Годнасьць", "Сьвіцязь". Сярод чытачоў адчуваецца вялікі попыт на канфэсійную літаратуру, але, на жаль, бібліятэка мае, да прыкладу, толькі адзін нумар "Уніі", ніводнага нумару "Хрысьціянскай Думкі". Не хапае інфармацыі. Выпадкова даведліся адрас новага выданьня "Крыўя", заказалі — прыйшоў першы нумар. А ходзяць чуткі, што друкуецца "Калосьсе", "Ксэракс"... З кнігамі прыкладна такая ж сытуацыя. Можна толькі прачытаць пра выданьні Вільні, Горадні, Полацка, але займаець складана.

Трэба мець на ўвазе, што сьняня Славянскі адзел (а калі афіцыйна — Славянскі і Балтыйскі адзел) зьявіўся самы вялікі збор беларускай літаратуры на тым баку сьвету і можа прапанаваць матэрыял для любога дасьледаваньня ў любой галіне.

## ПАМЁР ЭРВЭ БАЗЭН



У суботу 17 лютага ў Парыжы памёр адзін з "апошніх вялікіх" францускай літаратуры раманіст Эрвэ Базэн. У красавіку яму споўнілася б 85 гадоў.

Базэн напісаў 35 раманаў, якія перакладаліся на 45 моваў. Але найвялікшым ягоным творам застаўся дэбютны, выдадзены ў 1948 годзе, раман "Гадзюка ў кулаку". Гэты твор — бязьлітасны разлік пісьменьніка з уласным сваяцкім і грамадзкім асяродзьдзем. У сьвечы шырока чытаюцца кнігі Базэна "Устань і ідзі", "Сужэнскае жыцьцё", "Анатомія аднаго разводу", "Зьлёны храм" ды іншыя. Шырокае прызнаньне атрымала таксама кніга эсэ "У што я веру", дзе Базэн выразна сфармуляваў сваю грамадзкую пазыцыю. "Я бачыў, — пісаў ён, — як трох маіх таварышаў вялі на расстрэл немцы. Адзін зусім самлеў; два іншыя трымаліся выдатна, быццам нічога ня здарылася... Мiane заўсёды хваліла думка пра тое, што правам на сваё францускае грамадзянства я абавязаны мільёнам салдат, што палеглі ў тысячх бітваў..."

Базэн быў старшынём Акадэміі Ганкураў, якая штогод прысуджае найбольш прэстыжную францускую прэмію ў галіне літаратуры. На гэтай пасадзе Базэн ня менш за тры месяцы ў год прысьвячаў чытаньню кніг, вылучаных на ўзнагароду.

G.W.

Лявон Юрэвіч (нар. 1963) — літаратуразнаўца. Скончыў філфак БДУ і аспірантуру ў Інстытуце літаратуры АН Беларусі. Эміграваў у ЗША. Працуе ў Славянскім адзеле Нью-Ёрская Публічнай Бібліятэкі. Выступае зь літаратуразнаўчымі артыкуламі ў пэрыёдыцы, як укладальнік падрыхтаваў да выданьня некалькі кніг беларускіх пісьменьнікаў-эмігрантаў.

Шахматы: чалавек гуляе з кампутарам

# СІЛА СУПРАЦЬ ІНТУІЦЫ

У шахматным матчы Каспарав з кампутарам Deep Blue першую партыю чэмпіён сьвету прайграў. Такое з Каспаравым не здаралася ніколі. Праўда, два гады таму чэмпіён сьвету прайграў кампутару. Але тады была маланкавая партыя ўсяго на 30 хвілін.

Мач у Філядэльфіі гуляецца ў нармальных турнірных умовах. Гулец мае на выкананьне першых 40 хадзоў дзьве гадзіны, столькісама на наступныя 20 рухаў і паўгадзіны на заканчэньне мачу. Час, ня выкарыстаны ў адным з гэтых этапаў, дадаецца ў наступным.

Праціўнікам Каспаравы быў вялікі кампутар фірмы IBM, заладаны праграмай Deep Blue. Праз 37 хадзоў Каспараў быў пераможаны. Усяго Каспараў выкарыстаў на развагі 1 гадзіну 55 хвілін, Deep Blue — на 45 хвілін меней. Перад матчам Каспараў не знаёміўся з праграмай кампутара і не захацеў гуляць спробную партыю.

Кампутар ня мае праблемаў з гульнёю ў крыжыкі-нулікі. Праграмы, якія гуляюць у шашкі, увогуле перамагаюць сваіх стваральнікаў. Але ж да гэтага часу наймагутнейшыя машыны былі бяссьільныя супраць шахматных грасмайстраў.

Адзін з улюблёных прадметаў дасьледаваньня штучнага інтэлекту — стратэгічныя гульні. Сярод іх — каралеўскія шахматы. Чаму? Таму што шахматы — гульня ані настолькі простая, каб быць задачай трывіяльнаю, ані занадта складаная, каб цяжка было дасягнуць задавальнага вышэйняга — зазначыў яшчэ ў 50-х гадах С.Шанон, стваральнік тэорыі інфармацыі.

## ЯКОЕ ДАЧЫНЕНЬНЕ БАТАНІКА МАЕ ДА ТЭОРЫІ ГУЛЬНЯЎ

Каб апісаць гульні, якія маюць рашэньне (тыя ж крыжыкі-нулікі, шашкі ці шахматы), інфарматыкі карыстаюцца так званымі дрэвамі гульні. Яны крыху нагадваюць свой перагорнуты каранямі дагары батанічны праобраз.

Верхавіна (так званы карань) адпавядае пачатку гульні. Ад яе адыходзіць столькі галінак, колькі розных магчымасьцяў мае пры першым руху першы ўдзельнік гульні. На канцы кожнай з тых галінак знаходзіцца вузел, ад якога зноў адыходзіць галінкі, якія гэтым разам адпавядаюць рухам другога з гульцоў. На чарговых узроўнях дрэва колькасць галінак-злучальнікаў вельмі хутка ўзрастае. У пэўны момант мы сутыкаемся з вузламі, якія ўжо ня маюць "нашчадкаў". Гэта канец гульні (прайграўна, выйгранна альбо нічыя).

У такім дрэве кожнае спаборніцтва — гэта адна з сьцежак, якую мы можам правесці ад караня праз адзін з вузлоў кожнага ўзроўню, скончыўшы на апошнім. У дрэве шахматаў, такім чынам, магчымыя партыі, якія гуляюцца з В ст., а таксама тыя, якія, магчыма, будуць згуляныя ў будучыні.

## СУСЬВЕТ ЗАМАЛЫ ДЛЯ ШАХМАТАЎ

Маючы дрэва гульні, мы можам ад рукі накідаць алгарытм праграмы, якая будзе дасканалым гульцом. У любы момант гульні (пасля ходу праціўніка) дастаткова праглядзець усе маг-

чымыя сьцежкі і выбраць тыя, якія вядуць да перамогі. Ёсьць толькі адна праблема — дрэва сапраўды вялізнае.

Калі партыя распачынаецца, белыя маюць да выбару 20 розных варыянтаў хадзоў. Чорныя столькі ж у адказ — такім чынам, мы маем ужо 400 вузлоў толькі на першым ходзе. Лічыцца, што ў любой шахматнай пазыцыі ёсьць да выбару ў сярэднім 35 магчымых хадзоў. Колькасць такіх хадзоў (асобна белымі й чорнымі) у рэальнай гульні часта дасягае нават 80-100. Каб быць увогуле дасканалым гульцом, кампутар мусіў бы правяраць 35100 магчымых варыянтаў. Але такое ніколі ня будзе магчымым!

Поўнае дрэва гульні ў шахматы не змяшчаецца ані ў памяці ніводнага кампутара, ані на ўсіх калі-небудзь зробленых цвёрдых дысках.

Узгадаўшы праблему браку памяці, заўважым, што час яе вырашэньня — у будучыні. Што да сучаснага кампутара, які правярае мільёны мільёнаў пазыцыяў за сэкунду (сёньня Deep Blue павольна набліжаецца да мільярду), то ён, напэўна, ня скончыць свае апэрацыі да канца сьвету.

## ЯК ГЭТА РОБІЦЦА

Відавочна, каб прыстойна гуляць, ня трэба правяраць усе магчымыя варыянты руху. У рэшце рэшт, ужо колькі гадоў з добрымі шахматыстамі даюць сабе рады праграмы, што наладжаныя нават на сярэднім па складанасьці партыі.

Перавагу ў фігурах фармальна ацаніць вельмі лёгка. Спосаб гэтай ацэнкі дзедзі пазнаюць на першых уроках гульні ў шахматы: пешка — адзін пункт, конь і слон па 3, тура — 4,5, фэрзь — 9. Калі белыя маюць каня й слана, а чорныя тура, то белыя маюць відавочную перавагу. Горш з ацэнкаю пазыцыі, але й тут ёсьць пэўныя матэматычныя правілы. Напрыклад, можна падлічыць, колькі клетак атакуе кожная з фігураў і пешак. Атрымаўшы каманду прааналізаваць вынікі сваіх хадзоў, кампутар можа спраўдзіць чарговую магчымасьць і папросту выбраць найбольш бяссьпечныя.

Магчымы таксама разьлік партыі з пасьпяховым раўндам пры аналізе вынікаў верагодных адказаў праціўніка, але толькі на некалькі хадзоў наперад. Каб

Пасьля паразы ён меў выгляд моцна засмучонага чалавека і бяз слоў пакінуў залю, дзе 200 глядачоў назіралі за гульнёю. Дагэтуль Каспараў лічыў, што яшчэ доўга кампутар ня будзе мець шанцаў на перамогу над ім у нармальнай партыі.

У другой з запланаваных партыяў прайграў кампутар. Каспараў ужыў тактыку, якая была заснаваная на ўпартым зьмяшчэньні фігураў на бяссьпечныя пазыцыі. Трэцяя партыя, у якой Deep Blue граў белымі, скончылася нічыёй пасля 39 хадзоў.

Спэцыялісты шахматных праграм мяркуюць, што празь пяць гадоў кампутары, якія гуляюць у шахматы, будуць абсалютна перамагаць людзей. Суполка інжынэраў IBM з 1988 году працуе над шахматнымі кампутарамі і толькі адзін з іх гуляе на высокім узроўні. Мач можна было назіраць непасрэдна ў спэцыяльна падрыхтаванай IBM старонцы Інтэрнэту <http://www.chess.ibm.park.org>.



## КАСПАРАЎ ГУЛЯЎ З ДУХАМІ

Стваральнікам шахматных праграм удалося перадаць бяздушным машынам прынамсі частку чалавечага досьведу: пачатку й заканчэньня. Кожны аматар каралеўскай гульні ведае, як зрабіць мат турою й каралём, двума сланамі й г. д. Калі фігур на шахматнай дошцы застаецца няшмат, правілы робяцца па дзіцячаму простыя. Тады ўдаецца закадзіраваць іх у праграме. Большасьць праграмаў мае цэлявы бібліятэкі такіх канцовак. Падобная сытуацыя з пачаткамі.

Калі ўмовы дазваляюць гэта, добрая праграма забяссьпечваецца таксама комплекснай бібліятэкай з усё больш якаснымі партыямі, якія гуляюцца на розных турнірах. Змагаўшыся на мінулым тыдні з Каспаравым, Deep Blue меў доступ да партыі, якія граліся ўсімі грасмайстрамі на працягу апошніх ста гадоў!

Калі ў любы момант гульні праграма знаходзіць, што пазыцыя на шахматнай дошцы ўжо некалі зьяўлялася ў нейкім турніры, яна дакладна выконвае ход, які ў падобнай сытуацыі ўжо аднойчы прыводзіў грасмайстра да перамогі. Такім чынам, Каспараў гуляў не "з бяздушнай машынаю", але "з духамі" сваіх вялікіх папярэднікаў.

## НАЙДУРНЕЙШЫ, АЛЕ НАЙМАГУТНЕЙШЫ

Deep Blue, які гуляе з Каспаравым — гэта спэцыялізаваны ў шахматных праграмах супэркам-

дасьледаваць геамэтрычна ніжэйшыя ўзроўні дрэва гульні, якое разрастаецца, трэба выбраць толькі цікавейшыя варыянты.

## НАСТУПСТВЫ НЯПЭЎНЫХ ВЕДАЎ

Але адкуль кампутар можа ведаць, якія варыянты зьяўляюцца мала прадуктыўнымі? Часта выкарыстоўваюцца разнастайныя чыста практычныя прыцыпы, вядомыя толькі з чалавечага досьведу (зўрыстыкі). У шахматную праграму можна, напрыклад, закласыць, што калі ў атачэньні пешкі апошнім часам нічога не змянялася, дык праціўнік ня будзе яе крапаць. Можна таксама прапанаваць, каб не рабіць нічога такога, што магло б паставіць яе ў рызыкоўнае становішча.

Але зўрыстыка падманлівая. Каспараў вельмі хутка робіць высновы з хадзоў машыны й знаходзіць, якая верагоднасьць ня ўлічаная праграмай. Знайшоўшы аднойчы тую пешку, ход якой падаецца машыне мала прадуктыўным, Каспараў будзе заўсёды гэтую слабасьць выкарыстоўваць.

Машына мае натуральныя праблемы з гамбітамі. Жывы майстар здольны ахвяраваць каштоўнай фігурай, атрымліваючы ўзамен вельмі "тонкую" й пэрспэктыўную перавагу ў пазыцыі. Хітры плян дазваляе яму за 30 хадзоў зрабіць мат. Машына не распознае "тонкай" перавагі — яна ўспрымае толькі лічбы.



путар IBM. Ягонага папярэдніка Deep Thought стварылі людзі з унівэрсітэту Carnegie-Mellon. Яму ўдавалася аналізаваць 750 тыс. хадзоў за сэкунду. Ён перамог чэмпіёнку сьвету сярод жанчын вугорку Judith Polgar, але ж супраць Каспаравы быў бяссьільны.

Сёньняшні Deep Blue — гэта зьвязаныя паміж сабою 32 вузлавых комплексы IBM PS, зь якіх кожны складаецца зь сямі працэсараў. 256 працэсараў, працуючы супольна, здольныя на працягу трох хвілінаў (звычайны турнірны тэрмін на адзін ход) прааналізаваць 50 мільярдаў пазыцыяў.

Варта ўвагі й тое, што Deep Blue ўвогуле не валодае рафінаванымі зўрыстычнымі прыёмамі. Замяняе іх магутная сіла пераўтварэньня і велізарныя бібліятэкі. Яго стваральнікі прызналі, што ў сутыкненьнях з Каспаравым нават найлепшыя зўрыстычныя прыёмы аказваюцца недасканалымі. Але яны перакананыя, што чалавечы інтэлект, досьвед і інтуіцыю можна перамагчы сілай. Яны лічаць, што калі нават ня гэтым разам, дык праз год-два Каспараў мусіць адступіць. Тэхналёгія Deep Blue дазваляе лёгка павялічыць магчымасьці машыны на парадак вышэй.

Deep Blue можа здабыць новы досьвед, але нашмат больш прымітыўным спосабам, чым чалавек. Машына па-просту зьмесьціць у памяць чарговую пазыцыю й будзе бачыць, што рабіць, калі зноў зьявіцца такая пазыцыя. Каспараў робіць высновы агульнага характару й выкарыстоўвае іх у не зусім ідэнтычных сытуацыях. Таму не здзіўляе перамога Каспаравы на другі дзень пасля паразы. Ён вучыцца, кампутар — толькі запамінае.

Як канчаткова скончацца гонкі чалавека з машынаю — невядома. Але ж мы й самі пра сябе ведаем няшмат. Шахматнымі грасмайстрамі становяцца падлеткі (наймалодшы Peter Leko — 14 год, Judith Polgar — 15). Такім чынам, у лік ідзе не вышэйшая матэматыка, а нейкая таямнічая здольнасьць распазнаваньня кшталтаў і сыстэм.

А можа ўвогуле на гэты турнір мы глядзім неадпаведным чынам? Чалавек стварыў кампутар, каб ён служыў яму, як прылада. Не, не для таго, каб зь ім зраўняўся й яго замяніў, але каб дапоўніў ягоныя магчымасьці. Падумаем пра сілу Каспаравы, які карыстаецца Deep Blue.

СІВ

## ЛЕПШЫЯ ЗЬ ЛЕПШЫХ

## ТЭНІС

пазыцыя паводле міжнароднай клясыфікацыі

### жанчыны

1(1)	Ш.Граф (Нямецчына)	312,6
1(1)	М.Сэлеш (ЗША)	
2(2)	М.Марцінэс (Гішпанія)	250,6
3(3)	А.Санчас (Гішпанія)	217,1
4(3)	І.Маёлі (Харватыя)	160,3
5(5)	А.Хубэр (Нямецчына)	153,8
6(7)	М.Малева (Баўгарыя)	141,8
7(6)	Г.Сабаніні (Аргентына)	135,5
8(8)	К.Датэ (Японія)	124,3
9(9)	Д.Фэрнандэс (ЗША)	122,4
10(10)	К.Рубін (ЗША)	117,4